

# అద్వైతానుభవః

అనుభావకః

యల్లంరాజీపాప్యయః శ్రీనివాసాప్యయః, M.A.

# అద్వైతానుభవః

అనుభావకః

యల్లంరాజోపాధ్యాయః శ్రీనివాసాధ్యాయః, M.A.





## ఉకార్థ సంగ్రహః

1. విజ్ఞాపనా .....
2. విషయాధికారః .....
3. కర్తవ్యాధికారః .....
4. ఫలాధికారః .....



## శ్రీమతి యల్లంరాజు రుక్మిణీ దేవి

త్వమేవాహం త్వమేవాహం తదద్వైతమితి శ్రోతు  
మితియోను భవస్యదా మవ తీర్థాని మే పురః



## విజ్ఞాపనా

అద్వైత సిద్ధాంతః అతి ప్రాచీన కాలాదపి బాహుళ్యేన ప్రచార ముపాగతః - బహవః ఆచార్య పురుషా మహతా విశ్వాసేన త మధి గమ్య బహుధా శిష్య ప్రశిష్యేభ్యః ఉపదిశంతిస్మ - ఉపదిశంతోపి దృశ్యంతే - ఏవం గురుశిష్య పరంపరా అవిచ్ఛేదేన ప్రవర్తతే - తదేత త్వర్వేషాంనః ప్రత్యక్షమేవ -

తథాపి సర్వేషా మస్మాకం మనసి తత్ర సమ్య కృత్యయో న జాయతే - కిమేష సిద్ధాంత ఏవ ఆహోస్వి దస్మ దనుభవేనాపి సంగచ్ఛతే ఇతి సందేహః అనుషజ్యత ఏవ - సిద్ధాంతః సిద్ధాంత రూపేణ పరోక్షమేవ జ్ఞానం ప్రయచ్ఛతి - సయా వ దపరోక్షో న భవతి తాపన్నాను భవాయ కల్పతే ఇతి నిర్వివాదోయ మర్థః -

అతస్తన్ని రూపణాయ మమాయం గ్రంథ రచనా ప్రయత్నః - మయాపి బహోః కాలా త్రప్తస్థాన త్రయస్యోపరి ప్రవచనాదికం కృతం శాంకరభాష్యేణ సహ - అద్యాపి తస్యైవ పున స్సమీక్షా పి క్రియతే - న కేవల మన్యేభ్యః ఉపదేశ ఏవ స్వాత్మన్యపి నిత్యం విచారణా ప్రవర్తత ఏవ - ఏవంకుర్వతో మ మాపిసంశయో య మనువర్తతే -

తస్మా తత్సత్యా సత్య నిర్ధారణాయ మనసి యా భావనా త ద్విషయా ఉపతిష్ఠతే మమ తస్యః కేవలం రూపకల్పనేయం రచనా - నాహంస ర్వజ్ఞః నాపి సర్వబంధ వినిర్ముక్తః - కింతు భవంతఇవ అహమపి సంసారబంధ ముముక్షు రేవేతి విజ్ఞాపయామి -

ఇతి  
భవదీయః  
శ్రీనివాసరాయః





## విషయాభికారః

సచ్చిదితి ద్వావేవ పదార్థౌ - నాన్యః కోపి - సదితి అస్తిత్వ మేవ  
 కేవలం - నతు యదస్తి లోకే ఘట పటాది తదితి భ్రమితవ్యం - విశేష  
 రూపాస్తే అస్తిత్వస్య - ఇదంతు సామాన్య భూతం తేషా మస్తిత్వం - అత  
 ఏవ నిరాకార మేత త్సర్వ వ్యాపకం - యద్యప్యేవం తథాపి అచేతనం త  
 దస్తిత్వం - అహమేవ మస్మీతి స్వసంవేదనా నాస్తితస్య - యదైవం తతః  
 స్వతోన సిద్ధ్యతి - య త్సం వేదనాత్మకం చేతనం తదపేక్ష్యైవ సిద్ధ్యతి -

అథ యచ్చిత్త చ్చేతనత్వాత్ స్వయమేవ సేద్ధు మర్హతి - చేతనత్వా  
 దహ మేవ మస్మీతి స్వయమేవాత్మానం ప్రతిపత్తు మలం - నైతా వదేవ -  
 ఇదం మమాస్తిత్వమితి త దప్యోకలయితుం శక్నోతి - చిదితి ప్రమాణ  
 భూతం - స్వతః ప్రమాణం భూత్వా త త్సతోపి ప్రామాణ్యం భజతే - తేన  
 ప్రమాణేన గృహ్యమాణం సత్సదా ప్రతిష్ఠాం లభతే - ప్రమాణభూత మపీదం  
 చైతన్యం పునః స్వసిద్ధయే సత్తా మపేక్షతే - కస్మాత్ - సత్తయా విరహితం  
 త దస్తితి న శక్యతే వక్తుం - ప్రత్యుత నాస్తితి ఆ పద్యతే - తచ్చ అనిష్టం -  
 యతః ప్రమాణ వర్జిత మస్తిత్వం అస్తిత్వ వర్జితం చ ప్రమాణమితి ద్వయోరపి



సచ్చిత్ రభావః ప్రసజ్యతే - భవత్వభావ ఏవేతి చేత్తస్యా భావస్యకిం ప్రమాణ  
మితి ప్రశ్నో దుర్నివారః స్యాత్ -

తస్మాదేతయో రపి పరస్పర సాపేక్షత్వా దవినా భూతయో రేకత్వ  
మవశ్య మంగీకర్తవ్యం - ఏకీభూత యో స్తయోర్యశ్చిదంశ స్సఏవ  
సాక్షాదాత్మా నామ - యస్తు సదంశః స తస్యాత్మనః అస్తిత్వ మేవకేవలం -  
అస్తిత్వం సత్ అస్తితా సత్తా స్థితి రితి పర్యాయాః - ఏవం చిచ్ఛేతనం  
చైతన్యం స్ఫురణం స్ఫూర్తి స్సంవేదనేతి తేపి పర్యాయా ఏవశబ్దాః - యేన  
కేసాపి శబ్దేన అభిధీయతాం నామ - అభిధేయ భూతౌ ద్వావేవ పదార్థౌ  
సచ్చిదితి ప్రాగుదాహృతౌ - ద్వయో రప్యేతయో ర్నిరా కారయో రేకత్వాత్  
సర్వవ్యాపకత్వం నాంతరీయక మితి అవగంతవ్యం -

యద్యేవం కానామ సమస్యా - నకాపి భవితు మర్హతి ఏకత్వే సతి  
ఆత్మనః - అన్యస్మా దన్యస్య భవతి సమస్యా కదాపి - నతు తస్యైవ  
తస్మాత్ - ఇహతు ఆత్మైవాస్తి చిద్రూపః యత్సద్రూపం తత్తు తస్యైవాత్మనః  
అస్తిత్వం తేనా వినాభూతం - ఏవ మన్యస్యైవ తతో వ్యతిరిక్తస్యా భావే  
సతి సమస్యా కథ ముత్తిష్ఠతే - అథవా కానామ సమస్యా - నను జన్మ  
మృత్యు జరా వ్యాధ్యాది రేవ - సాన సంభవతి ఆత్మైక త్వేసతి - తథాచ  
శాస్త్రోపదేశస్యా పి నకా చి దా వశ్యకతా - యత్ర సమస్యా తత్రైవ శాస్త్రం  
ప్రవర్తతే - ఇహతు సచ్చిత్ రేకత్వా త్తస్యాపి అస్మత్స్వ రూపత్వాత్ సమస్యైవ  
నాస్తీతి శాస్త్రేణ కిముపదేష్టవ్యం - కస్యవాత దుపదేష్టవ్య మితి అకించిత్కరం  
శాస్త్రం -





బాధం - శాస్త్ర మకించిత్కరమేవ స్యాద్యది నామ పూర్వోక్తస్య  
 ఆత్మైకత్వస్య అనుభవః స్వర సత ఏవ జాయతే లోకస్య - నత్వయ మనుభవః  
 సార్వజనీనః ఉపలభ్యతే కదాపి - ప్రత్యుత తద్విపర్యయేణ సమస్యా మేవాను  
 భవతి లోకః జనన మరణాది లక్షణాం - సార్వజనీనోయ మనుభవః న  
 నాస్తీతి శక్యతే అపహ్నోతుం - అనుభవాపహ్నానో నామ మహానయం దోషః -  
 యదా సర్వత్రాత్మైవ నాన్యదస్తీతి సిద్ధాంతః సర్వత్రాహ మస్మిన్ మద్వ్యతి  
 రేకేణ కిమప్యస్తీతి అనుభవః కుతో నజాయతే - కుతోవా తద్విపర్యయేణ  
 జనన మరణాది సమస్యైవా స్మాభిరనుభూయతే ఇతికేనాపి ప్రబల తరేణ  
 కారణేనాత్ర భవితవ్యం - కింతదితి గవేషణా క్రియతే శాస్త్రేణ - కృత్వాచ  
 తత్పురిహార మార్గోఽప్యపదిశ్యతే -

అదౌ కారణం కిమి త్యభిధీయతే - తత్తు సచ్చిత్ రుభయౌ రన్యతర  
 దేవస్యాత్త దతిరిక్తస్య తృతీయస్య పదార్థస్యైవా భావాత్ - కిం చైతన్యంత  
 దస్తిత్వం వాకారణం యేన ప్రతిబద్ధ్యతే అస్మాక మనుభవః - విచార్య  
 మాణే నాయం చైతన్యస్యాపరాధః - తచ్చ నిర్వికల్పమేవ సదా - నజాతు  
 వికల్పం భజతే - వికల్పో నామ విక్రియాస్వతో న్యధా భావః - యది  
 విక్రియతే చైతన్యం సవికారః పునశ్చైతన్యేనైవ గృహ్యేత - గృహ్య మాణోయం  
 వికారః కథం గ్రహీతుః స్వరూపం భవేత్ - గ్రాహ్య గ్రాహకయోః పార్థక్యేన  
 భవితవ్యం సదా - న తదేవే త్యేకతా - తథా సతి న గ్రహణస్య అవకాశః  
 ద్వయోరేకాత్మ కత్వాత్ - అతః చైతన్యం సదా నిర్వికల్పమేవ న కదాపి  
 విక్రియాం భజతే -





పారిశేష్యాత్ యదస్తిత్వం తస్య చైతన్యస్య త దేవ స్యా త్ప్రతిబంధక  
మస్మదనుభవస్య ఇతి బలాదాపతతి - శక్తిరేవైషా సత్తా చైతన్యస్య - శక్తి  
స్వరూపత్వాన్నిర్వికల్పా సవికల్పా ఇతి ద్విధా భవతి - యావ దవ్యక్తా సా  
నిర్వికల్పా శక్తిరేవ కేవలా శక్తిమతా చైతన్యేనా వినాభూతా - సైవ యదా  
వ్యక్తదశా మాపద్యతే తదా వికల్పం భజమానా సవికల్పాపి భవతి -  
ననుస్వతోఽచేతనా సా శక్తిః - అచేతనాయాస్తస్యాః కథ మేవం వికల్పం  
భజేయ మితి సంకల్పో భవితుం యుజ్యతే - స్వయ మచేతనాపి సాచైతన్యేన  
నిత్యం సంగతైవేతి నవిస్మర్తవ్యం - అతః చైతన్య బలేనైవం భవితుం యుజ్యత  
ఏవ - అథవా చైతన్య మేవ తదాశ్రయ భూతం వస్తుతో నిర్వికల్పమపి  
స్వశక్తి ద్వారా సవికల్పమివ ప్రతీయతే ఇతి యుజ్యతే తరాం -

యద్వాతద్వా భవతు - నిర్వికల్పాపి సా సదాఖ్యా శక్తి స్సవికల్పా  
భూత్వా వికల్పాన్ సృజతి ప్రకర్షేణ - ఏవం ప్రకర్షేణ సృజతీతి సా ప్రకృతి  
రుచ్యతే - అపిచ సృజ్యమానా యేవికల్పా స్తాన్ సర్వాన్ మినోతి  
పరిచ్ఛినతీతి మాయేతి తస్యాఏవ నామాంతరం - తథా సృజ్యమానా  
వికల్పాః కీదృశా ఇతిచే దుచ్యతే - నామరూపక్రియా ఇతి త్రయ ఏవతే  
వికల్పాః - తత్రరూప మితి బాహ్యం వస్తు జాతం స్థావర జంగమాత్మకం  
సర్వం - నామ తత్ర ద్విషయాకారా అంతర్జాయమానా వృత్తిః - అనేన  
జీవ జగదాఖ్యోద్వాపపి నిర్దిష్టో వేదితవ్యో - అథ తయో ర్ద్వయో ర్యస్సం  
వ్యవహారః పరిస్పంద లక్షణ స్సా క్రియా -



ఏవ మేతే త్రయోపి వికల్పా స్సత ఏవ శక్తేరావి ర్భూతాః స్వాశ్రయా  
 మేవ సత్తా మాచ్ఛాద్య వర్తంతే సర్వత్ర - తై రాచ్ఛాదితేయం సత్తా తావన్మాత్ర  
 పరిచ్ఛిన్నా సామాన్యరూపం విహాయ తత్తద్విశేషాను గుణ్యేన ఖండశో భూత్వా  
 విశేషాకారేణైవ దృశ్యతే - తథాహి అస్తిత్వ రూపా ఘటపటా దీనీతి న  
 విభావ్యంతే సర్వాణి వస్తుజాతాని - ప్రత్యుత ఘట పటాదీనా మస్తిత్వ  
 మితి విభావ్యతే తద్విపర్యయేణ - ఏతావతా నకార్త్యే నోపలభ్యతే సత్తా సా  
 వస్తుత స్సర్వగతాపి ఏభిర్నా రూపాదిభి ర్వికల్పై రంతర్హితా సతీ - అపిచ  
 న కేవలం శరీరా ధృహి రేవైషా కదర్శితా కింతు శరీర స్యాపియా సత్తా  
 సాపి వికల్పైరేతైః కలుషీ క్రియతే పరిచ్ఛిద్యమానా - తథాహి - శరీర  
 మిదం ప్రాణోయం - బుద్ధిరియ మిమానీం ద్రియాణి చక్షురాదీనీతి శరీరమపి  
 వికల్పైరేతైః పరిచ్ఛిద్యత ఏవ -

వ్యావృత్త స్వభావ ఏష వికల్పోనామ - నశరీరం ప్రాణః న ప్రాణః  
 కరచరణా దీని నాపితాని చక్షురాదీని నైతానీంద్రియాణి బుద్ధిః - బుద్ధా  
 వపి నైకా ఆలోచనా అన్య - నసుఖానుభవో దుఃఖానుభవః ఇత్యేవం  
 పరస్పర వ్యావృత్తా ఏవ యథా బహిశ్శరీరా ధృటపటాదయః - ఘటః  
 పటా ద్వావర్తతే పటో గృహోద్గుహ మారామా దారామః పట్టణాత్ పట్టణం  
 పర్వతా దితి తత్రాపి వ్యావృత్తిరేవ దృశ్యతే పదార్థానాం - కిం బహునా -  
 శరీరస్యాంత స్సుఖదుఃఖాది మనోభావా నారభ్య బహిః పృథి వ్యాద్యాకాశ  
 పర్యంతం యత్కిమపి వస్తు పశ్యతు భవాన్ - వ్యావర్తత ఏవ తదన్యస్మాత్ -  
 ఏషా వ్యావృత్తి రేవ వికల్పః - వికల్పో వ్యావృత్తి ర్విశేషో వికార ఇతి సర్వే  
 పర్యాయాః -

\*\*\*\*\*

ఏవ మా బుద్ధి వృత్తే రావ్యోమ్న స్స మస్తోయం బాహ్యభ్యంతరః  
 ప్రపంచః వికల్పానా మేవ సామ్రాజ్యం - నతతో రేఖా మాత్ర మపి అన్య  
 దుపలభ్యతే - తత్రైవం సతి యదైషా సత్తా చైతన్యస్య తైః పరిచ్ఛిన్నా  
 సర్వత స్తథా చైతన్యమపి తదాస్పద భూత మేతైరేవ వికల్పైః పరిచ్ఛిన్న  
 మివలక్ష్యతే - నను శరీర మిద మస్మాకం వికల్పిత మిత్యుక్తం -  
 అసంఖ్యాతానాం వికల్పానాం బాహ్యభ్యంతరాణా మేక తమ మిదం శరీరం  
 నామ - తాదృశ మల్పాల్పం శరీర మాశ్లిష్య వస్తుత స్సర్వవ్యాపక మపి  
 మమ తవచ చైతన్యం తస్మిన్నేవ పరిచ్ఛిన్నే శరీరే పరివర్తమానం తావ తైవ  
 నియంత్రితం వర్తతే - నకేవలం నియంత్రితం శరీరే పరంతు శరీర మేవాహ  
 మితి తేన తాదాత్మ్య మపి ఉపగత మితి నేతః పర మస్తి శోచనీయతా -

అత్రై వాస్తి సమస్యా అస్మాకం యా పూర్వ ముదాహృతా - జన్మ  
 మృత్యుజరావ్యాధ్యాది లక్షణా - ఆత్మైకత్వే సర్వత్ర విద్యమానే కథమేషా  
 సమస్యా ఉపతిష్ఠతే - తథాపి ఉపతిష్ఠత ఏవ - కుతః - ఆత్మైకతా నిర్వికల్పా  
 స్థితిః - న తత్ర జన్మ మరణాది వికల్పానాం ప్రవేశః - యది ప్రవేశః స  
 తస్యాః స్థితే ర్వికల్పోపగమ ఏవ భవేత్ - కింకృతోయం వికల్పః - చైతన్య  
 స్యయాశక్తిః స్థితి లక్షణా తన్ని మిత్తా - కింతు తేవికల్పా నామరూపాదయః  
 ఆ శరీరా దావ్యోమ్నః సర్వత్ర సమానతయా వ్యాప్తా ఏవేతి తదాపి న  
 సమస్యా - తర్హి సమస్యాయాః కిం మూలం - శక్తే ర్వికల్ప దశా మూలమితి  
 యద్యపి ప్రతిభాతి తథాపి యావ ద్వికల్ప ఏవాహమితి తేన ఏకత్వం  
 నోపగచ్ఛతి పురుష స్తావ త్సోపి వికల్పః న కారణం - తేషాం వికల్పానా

మేక దేశేన శరీరేణానేన తాదాత్మ్య గమన మేవ సాక్షాత్కారణ మిత్యవ  
 గమ్యతే - శక్తే ర్వికల్పో యది నస్యా న్నస్యాదేవ అస్మాక మిదం తాదాత్మ్య  
 గమన మితి బ్రూషేత్వం - సత్య మేవైతత్ - తథాపి న తత్సాక్షాత్కారణం  
 పరంపరయా కారణం - కేవలం తత్త ద్రూపేణ భాసతేసా - నతు సాత్త్వాం  
 కదాపి ప్రచోదయతి ఏవం మద్వికల్పానా మన్యతమేన తాదాత్మ్యం భజేతి -  
 తస్మాన్నసా సవికల్పాపి శక్తి రుపాలంభ మర్హతి - ఉపాలంభనీయ స్తవావివేక  
 ఏవ -

తథాపి న సమాశ్వాసః కస్యావ్యత్ర విషయే - కథం నామ  
 పయమప్యపాలభ్యవ్యాః భవేను - నఖలు వయ మేతాన్ వికల్పాన్  
 నామరూపా దీన్ సృజామః - న శక్తా అపితథా స్రష్టుం - అపితు తేషాం  
 సర్వేషా ముత్పాదయిత్రీ ఏషా శక్తిరేవ పారమేశ్వరీ - చైతన్య లక్షణ ఆత్మైవ  
 పరమేశ్వరః - తస్యవశే సదా వర్తతే తదీయా శక్తిరేషా - కస్మాదసౌ తాం  
 స్వకీయా మేవ శక్తిం న నియచ్ఛతి కస్మాత్తదధీనాన్ కృత్వా అస్మాన్ సర్వాన్  
 జీవా నస్మిన్ శరీర కారాగృహే పాతయిత్వాత త్రైవ నిబధ్నాతి - కించ  
 ఆధ్యాత్మికాని అధిభౌతికానిచ నానావిధాని సుఖదుఃఖా దీని అనర్థ శతాని  
 తన్నిమిత్తా న్యస్మాక మాపాదయ తీతి మహతీయ మాశం కా సర్వా నస్మా  
 నద్యాపి పీడ యత్యేవ - అస్యాః కిం సమాధానం -

ఉచ్యతే - శక్తి ర్నిర్వికల్పైవ సతీ సవికల్పాపి భవతీ త్యేతావతా శక్తి  
 స్తాన్ వికల్పాన్ సర్వా న్నామ రూపాదీన్ బుద్ధిపూర్వం సృజతీతి నభ్ర మితవ్యం -



నాపి సా తత్త దాకారేణ పరిణమతే ఇత్యపి మంతవ్యం - నాయమారంభః  
 నాపి పరిణామః - కుతోనారంభః - ఘటః పటోవా ఉత్పత్తేః పూర్వం  
 సర్వాత్మనా న భవతి చేత్కథం సృష్టే రనంతరం భవతీతి శక్యతే వక్తుం -  
 తథా సతి అభావో భావో భవతీతి వక్తవ్యం యదతీవ పరిహాసా స్పదం -  
 సచఘట స్సంప్రతి భవన్నేవ పునర్వివాశా తృప్త్యాన్న భవతీతి బ్రవీషి -  
 తదపి పరిహాసాయైవ - కథంనామ తావత్పర్యంతం ప్రతీయ మానోయం  
 హఠాన్నోపలభ్యతే ఇతివక్తుం ఉత్సహసే - అపిచ అభావ భూతస్య ఘటస్య  
 కథమిదానీం భావః - తథాసతి ఆకాశే తస్యాభావ ఇతికస్మా దాకాశా  
 ద్భటోనోత్పద్యతే - మృద ఏవకస్మా దుత్పద్యతే - తస్మాదారంభవాదః పరాస్తః -

ఏవం పరిణామ వాదోపి నోపపద్యతే - కింలక్షణః పరిణామః -  
 నను పదార్థస్య కస్యాపి పూర్వావస్థా ప్రచ్యుతి రుత్తరావస్థా ప్రాప్తిరేవ పరిణామః -  
 ఘటస్యకానామ పూర్వావస్థా - నను మృత్తికైవ - తస్యః ఘటః కదా  
 ప్రచ్యుతః - ఘటభావేపి సా మృత్తికా నప్రచ్యుతా - ప్రత్యుత అనువర్తత  
 ఏవసా అవస్థా పూర్వోత్తర కాలయోర్ద్వయోరపి - సత్యేవం కథముచ్యతే  
 ఘటః పరిణమతే మృత్తికావా ఘటరూపేణ పరిణమతే ఇతి - తస్మాత్  
 పరిణామ వాదోపి న ఘటతే - ఆరంభ స్తార్కికాణాం పరిణామ  
 స్సాంఖ్యానాంచ అభిమతః - తౌ ద్వావపి శ్రూయమాణ రమణీయా వేవ -  
 విచార్యమాణే ద్వావేతౌ ప్రతిష్ఠాం న అశ్నువాతే -

ఏవం సతి ఘట పటా దయః తేతే పదార్థా లోకే కథ ముపలభ్యంతే -  
 భవ న్మతాను సారేణ న తే ఉత్పన్నా నాపి పరిణతా స్తత్త దాకారేణ -



యద్యేవం నకోపి పదార్థః ఉపలభ్యేత ఘటః పట ఇతిలోకే - తథాపి  
 ఉపలభ్యంత ఏవ సర్వే పదార్థాః - కథ మేత దుపపద్యతే ఇతి పున శ్చేదనా -  
 తస్యా సమూహానం ప్రదీయతే అద్వైతిభిః - నఘట పటాదయః కేపి  
 సృష్ట్యా వస్తుతః నాపి తద్రూపేణ పరిణతాః - నాయ మారంభః నాపి  
 పరిణామః - పరం వివర్తయ మితి వదామః - కోయం వివర్త నామ -  
 మృత్తికైవ ఘటరూపేణ తంత వ ఏవ కేవలాః పట రూపేణ అవ భాసంతే -  
 న ఘటో నామ కోపి మృత్తికాయా అన్యః నాపి పటోనామ తంతుభ్యో  
 విలక్షణః కోపి విద్యతే - ఇతి తేషాం సిద్ధాంతః - ఆపాతతః  
 శ్రూయమాణోయం సిద్ధాంతః విస్మయ మావహతినః - కింతు విచార్యమాణ  
 స్స ఏవ యధార్థ ఇతి అపగమ్యతే -

తథాపి - న ఘటే పటేవా మృత్తికాం తంతూ న్వా విహాయ అణుమాత్ర  
 మపి తత్ర ద్రష్టుం శక్యతే - ఆమూలాగ్రం మృత్తికైవ దరీదృశ్యతే ఘటే -  
 తంతవ ఏవ ఆతాన వితాన వంతః సముపలక్ష్యంతే పటే - న తద్వ్యతిరేకేణ  
 కిమపి - వస్తుతః ఘటాదికార్య మితి యద్భ్రవీషి తస్మదాది కారణమేవ  
 తథా ప్రతీయతే - నాన్య త్కిమపి - అతః కార్యకారణయోః ద్వయో రనన్యత్వ  
 మర్థా దద్వైత మేవ అవ శిష్యతే - ద్వైత మితి కేవల మాభాసఏవ -

ఏషన్యాయః ప్రకృతే సదాఖ్యాయాశ్చక్తే రపి విషయే యోజ్యతాం -  
 నిర్వికల్పాసా శక్తిరేవ నామరూపాది వికల్పానాం సర్వేషా మపి కారణ  
 మితి సిద్ధాంతః కృతః అస్మాభిః - న తస్యకోప్య ధునా అపవాదః శక్యతే





వక్తుం - యత స్తైవ కారణభూతా శక్తి స్సమస్తమపి కార్యప్రపంచ మభివ్యాప్య  
వర్తతే - తదాత్మనా అవభాసతే కేవలం - నసా బుద్ధి పూర్వమేతం సృజతి  
వికల్ప ప్రపంచం - నచ అపూర్వం తథా పరిణమతే వస్తుతః - సృజతి  
పరిణమత ఇతికేవల మాభాసఏవ న వాస్తవః - వాస్తవం తత్కారణం  
శక్తిరేవ - ఏతన్మనసి కృత్యైవ భాషితం భాష్యకారైః - కారణ స్యాత్మ భూతా  
శక్తిః శక్తేరాత్మ భూతం కార్యమితి సూత్ర ప్రాయేణ -

కారణ మితి చైతన్యం సదా నిర్వికల్పం - తత్తునిమిత్త కారణ మేవ  
సర్వస్య - నోపా దాన కారణం - యతో న కదాపి వికల్పం సహతే  
చైతన్యం - తదేవ జ్ఞానం తదేవ జ్ఞేయ మితి కథం సంగచ్ఛతే - అతో  
నిమిత్త మేవత త్సదా - తర్హి వికల్పః కస్యేతి అపేక్షాయాంతస్య యా శక్తి  
స్సదాభ్యా తస్యాఏవ - సాచ వికల్పం భజత ఇతి ననిమిత్తం కింతూ పాదాన  
మేవ కారణం - తయోర్ద్వయో రపి యత్కార్యం త దిదం స్థావర జంగ  
మాత్మకం జగత్ - అస్య జగతః కార్యస్యో పాదానం సా శక్తి స్సవికల్పాపి  
పునర్నిర్వికల్పైవ - వికల్పానాం సర్వేషా మాభాస రూపత్వాత్ -  
అభాసోవస్తునో నభిద్యతే - వస్తువ ఏవ తథా ప్రతీయమా నత్వాత్ -  
యథా రజ్జురేవ సర్పరూపేణ భాసతే ఇతి సర్పో నవ్యతిరిచ్యతే రజ్జుః  
కింతు వస్తుతో రజ్జురేవ సర్పః - అతః శక్తి కార్యమితి జగచ్ఛక్తిరేవ -  
శక్తిరపి స్వకారణస్య చైతన్యస్య ఆత్మ భూతైవ - నాన్యా - తస్మాత్ - యథా  
అగ్నే ర్జ్వాలా అగ్నిరేవ - ఏవం చిచ్ఛక్తి రేషా చిదేవ నాన్యా - ఏపంచ కిమత్ర



పర్యవసితం - చైతన్యం తస్యశక్తి స్తస్యాః కార్యమిదం విశ్వం త్రితయ మపి  
ఏకమేవ తత్త్వం య ఏవాత్మానామ - ఆత్మనోయ దనాత్మేవ ప్రతీయతే త  
దేవం విమృశ్యమాణం ఆత్మైవ సంవృత్తం - అయమేవ భగవత్పాదానా  
మభిప్రాయః -

ఏవం స్థితే కానామ సమస్యా జనన మరణాది లక్షణా - కస్యైషా  
సమస్యా కస్మాత్ భవేదితి సర్వోయం వ్యవహారః కేవలం మిథ్యాభూతః  
వాచారంభణ మాత్రత్వాత్ - భవత్వేవం మిథ్యైవ సర్వం సిద్ధాంత దృష్ట్వా -  
కింతు సిద్ధాం తోసౌ కి మస్మ దనుభవేన సంవదతే ఇతి ప్రశ్నః - కింతు  
అద్వైతీ నాను మన్యతే - సప్రశ్న స్యోత్తరం పునః ప్రశ్నే నైవ ప్రయచ్ఛతి -  
యదా సర్వం జీవ జగదీశ్వరాఖ్యం త్రయ మపి ఏకమేవ తత్త్వం సచ  
ఆత్మేతి వయం ప్రతిపాద యామః తదా కోసిత్వం ప్రప్లుం కమన్యం దృష్ట్వా  
ప్రప్లు మిచ్ఛసీతి పృచ్ఛతి సః - నన్వస్తి అన్యోయం వికల్ప ప్రపంచః -  
తమేవ దృష్ట్వాహం పృచ్ఛామీతి బ్రవీషి - బాధం - స సర్వోపి ఆభాసః  
మిద్వైవేతి మయా నిర్ణీతః - నిర్ణీతోపి నాసౌ ఆభాసః న దృశ్యతే - ఆభాస  
రూపేణాపి దృశ్యత ఏవ - సైవ మే సమస్యా -

అత్రోచ్యతే - కింపశ్యత స్తవ దృశ్యతే జగదిదం - కింవా దృశ్యతే  
జగదిత్యతస్త త్పశ్యసిత్వం - కిం పూర్వం కిం పరమితి విచారయ -  
విచార్యమాణే పరస్పర సాపేక్షోయం వ్యవహారః - కథం - యది నదృశ్యతే  
న పశ్యామ్యహం - యదిచ నపశ్యా మి న దృశ్యతే - యథా సర్వోయమితి

పశ్యతోమమ రజ్జు స్సర్పో భవతి - రజ్జ్వాం సర్పరూపేణ దృశ్యమానాయా  
 మేవాహం తాం సర్పరూపేణ పశ్యామి - యది రజ్జు స్సర్పరూపేణ నప్రతీయతే -  
 రజ్జు మేవ పశ్యామ్యహం న సర్పం - యది సర్ప దృష్టి మనపహాయైవ  
 పశ్యామి తదా సర్పరూపేణ ప్రతీయతే రజ్జుః నాన్యథా - ఏవం అన్యోన్య  
 సాపేక్షా వేతా దృఘశ్చ పదార్థౌ - కిం బీజే సతి వృక్షః ఉత వృక్షేనతి బీజం -  
 కస్యాపరాధః అనయోర్ద్వయోః - కథంవా పూర్వాపర నిర్ణయః - అసతి  
 కార్యకారణ భావే వస్తుతో ద్వావపి మిద్వైవ - నతయోః కిమపి సత్యం -  
 తర్హికింత దృశ్యత్వం - దృష్టాంతే పృథివ్యేవ - నసా బీజం నాపి వృక్షః - న  
 తయోర ధీనావర్తతే - యతస్తా వినాపి స్వరూపేణ సిద్ధైవ సాపృథివీ -  
 తావేవ ప్రత్యుత బీజ వృక్షౌ తామాశ్రిత్యైవ పృథివీం ప్రతి తిష్ఠతః -

ఏవమిహాపి న శక్తే రాభాసస్య అయమపరాధః నాపి తద్రష్టః  
 పురుషస్య మమ - అపితు ద్వయోరపి పరస్పరా పేక్షత్వా నిర్భాత్యమేవ -  
 నకించి ద్వాస్తవం - న ఆభాసః న అహం - ప్రత్యుత ఉభయోరపి పృథివీవ  
 యదాలంబన భూత మాత్మ చైతన్యం తదేవ పరమార్థ సత్యం - శక్తి మత  
 స్తస్యాత్మనః ఆభాసౌ ద్వావప్యేతౌ జగజ్జీవౌ - యథా జగదేతత్తథా వయ  
 మప్యాభాసౌ మిథ్యా భూతా ఏవ - మిథ్యా భూతా వయం మిథ్యాభూత  
 మేత ద్విశ్వం పశ్యామః - తేన నిత్యం వ్యవహరామః సత్య మితి మన్వానాః -  
 ఏవం వ్యవహారంతోపి న వయం సత్యం నచ జగదేత త్సత్యం -

యుక్త్యా సర్వమిదం సమర్థిత మపి న తృప్తిం జనయతి నః -  
 యద్య ప్యాభా సోయం ప్రపంచః యద్యపి ఆభాస ఏవాయం జీవః జనన

\*\*\*\*\*

మరణ సమస్యా తావన్నా భాసః - ప్రత్యక్షమను భూయతే హిసా - ఏవ  
మను భూయమానైవ నాస్తి నానుభూయతే ఇతి యది వదామస్తత్కేవల  
మాత్మ వంచనైవ - అపిచ మూర్ఛా మరణాది క్లేశం ప్రత్యక్ష ముపలభమాన  
ఏవ కేవల మయ మాభాసః న వాస్తవ ఇతి నకోపి వక్తుం శక్నోతి -  
నైతావదేవ - ఆభాసస్య ఆస్పదం వాస్తవ మితి బ్రవీషి - తద్వాస్తవస్య  
స్ఫుర్భోస్మాకం యావన్న భవతి తావదయ మనుభవః న నిరాకర్తుం శక్యతే -  
అనువర్తత ఏవాసౌ - క్వాస్తిత ద్వాస్తవం - కథం తస్య ఉపలంభః -

నను యస్త్యం పృచ్ఛసి మాం తద్వాస్తవం కింక్వా స్తీతి - త్వమేవ స  
ఆత్మా వాస్తవః - బాధం - అహమేవేతి వాచా మహ్య మభయం ప్రయచ్ఛతి  
భవాన్ - కింతు వాఙ్మాత్రమేవ తత్ - నఖి లేవం సంవేద యామి  
తమాత్మానం యం త్వం వర్ణయసి - యది సంవేదయామి నమే జనన  
మరణాది చింతా భవేత్ - కింతు భవత్యేవ అపరిహార్యతయా సర్వేషాం నః -  
ఆభాసో యది కథం వాస్తవ మేవ మరణ మాపద్యతే - ఆపన్న మపి  
పునర్జీవితమేవ సంపద్యేత - యథా స్వప్నే పయం మృతా అపి జాగ్రతి  
పునరమృతా ఏవ నజాతు తదైవ మృతా ఏవ భవేను - ఏవం ఆభాసతః  
యది మరణాది దుఃఖమనుభూయతే న తత్సర్వకాల మను వర్తేత దుఃఖం -  
అవాస్తవత్వాత్ - పున స్సర్వేవయం జీవేమైవ వస్తుతః - పరం నైవం  
కదాపి కథమపి సంభవతి - సకృన్ముతా మృతా ఏవ జీవాః - న  
పునర్జీవన్నివ కోపి ఉపలభ్యతే - తదైవ అస్మ త్పితృపితా మహాదయః  
బహుకాలా త్సూర్యం సంస్థితా అద్యాపి సంస్థితా ఏవ - నతే కదాపి

ప్రత్యాగతాః న పునర్దుష్టి పథమాగతాః అస్మాకం - ఏవం సర్వోయం  
ఆభాస ఇతి అద్వైతినాం సిద్ధాంతోయం కథం నామ ప్రత్యేతవ్యః తాదృశే  
అనుభవే అసతీతి ప్రశ్నః -

ఉచ్యతే - యావ దిదం శరీర మేవాహం అయమేవ మమ ఆత్మా  
నా న్యోస్మి తద్విలక్షణః ఇతి తవానుభవః తావ దయం ప్రశ్నో నుషజ్యత  
ఏవ - న తస్య సమాధానం కదాపితే స్ఫురతి - అద్వైతాచార్యై శ్మతధా  
ఉపదిశ్యమాన మపి నతే విశ్వాస ముత్పాదయతి - ప్రత్యుత సర్వ మపితై  
రుచ్యమానం మృషాభూత మివ ప్రతిభాతి - వస్తుతః సత్యమపి - నన్వహ  
మాభాస ఇతి నిర్ణీతోస్మి భవతా కథ మపరాధీ స్యామితి బ్రవీషిత్వం -  
ఆభాస స్యాపితవ సకాశే వాస్తవ మస్త్యేవ తదధిష్ఠాన మనువర్తమానమితి  
న విస్మర ద్వావపి సమానాధికరణౌ వస్త్యా భాసౌ - న కదాపి పృథగ్భూతా  
విత్యవేహి - యథా సువర్ణాలంకారౌ - యావ దలంకారః కటక కుండలాది  
రాభాసః తావత్తేన అవినాభావేన వర్తతే తదధిష్ఠానం సువర్ణం - న తత్పరిత్యజ్య  
క్వాపి పలాయితం -

ఏవం సతి న భేతన్య మస్మాభిః - కథ మాభాస రూపోహం జనన  
మరణాది సమస్యాయా నిర్ముక్తో భవేయమితి - అధిష్ఠాన దృష్టిం విహాయ  
కేవల మాభాస దృష్ట్యైవ యావద్భవసి తావ త్సమస్త్యైవ తేన పరిష్కారః -  
ఆభాసః తవాయం దేహ ఏవ - తమే వాభిమన్యమానః తేన తాదాత్మ్యం  
గతోసి - న తస్యయ దధిష్ఠానం సత్తా మాత్రలక్షణం తత్కటాక్షేణాపి వీక్షసే



కదాపి - తత్రైవవర్తమానం - అతః కాలాంతరే తేన వినశ్యతా దేహేన  
 త్వమపి వినంక్ష్యసి - యది పునః తద్వి పర్యయేణ సత్తామేవ అభిమన్య  
 మానః తయైవ తాదాత్మ్యం భజనే సా నిరాకారత్వా త్సర్వగతత్వాన్న వినశ్యతీతి  
 త్వమపి తదైవ నిరాకారో నిర్వికల్ప స్సర్వగతో భూత్వా న వినంక్ష్యసి -  
 ప్రత్యుత తద్వత్సదా అమృత ఏవ భవిష్యసి న కదాపి మరిష్యసి - న తదా  
 తే సమస్యా కాపి -

భవతు - జగ జ్జీవౌ ద్వావపి ఆభాసావేవ - తయో స్వంవ్యవహారోపి  
 ఆభాస ఏవ నవాస్తవ ఇతి సిద్ధాంతోఽ ద్వైతినాం - తత్కథ మహమేవా  
 పరాధీ నిర్ణీయతే - అపరాధి నౌచేత్ ద్వావ ప్యావా మపరాధినా వేవ -  
 సత్యేవం మమైవేయం సమస్యా కథంన జగతః - అధిష్ఠాన ముభయోరపి  
 జీవజగతో రేక మేవాత్మ తత్త్వం - తత్ర అధిష్ఠాన దృష్టి ర్మయైవ  
 కుతోభ్యసనీయా - జగదిదం కుతో నాభ్యస్యేదితి పునరాశంకా - సా  
 సమాధీయతే శ్రూయతాం -

జగదేత దచేతనం - అచేతనాయా శ్చక్తే ర్వ్యక్త రూపమేతత్ - ఆత్మ  
 చైతన్యేన నిత్య మాశ్లిష్టైవ సాశక్తిః తస్యాః వ్యక్తస్వ రూపమేత జ్జగదపి స్థావర  
 జంగమాత్మకం తదైవ చైతన్యేన వ్యాప్తమేవేతి సత్యం - తథాపి తచ్చైతన్యం  
 తత్ర అత్యంతం నిగూఢం సత్ న విభావ్యతే - యద్విభావ్యతే తత్తస్యబాహ్య  
 ముపాధిరూపమేవ - సర్వవ్యాపి ఆత్మ చైతన్యం తత్రాపి విద్యమాన మేవేతిన  
 సంశయః - తథాపి నామరూపాది ఉపాధి ప్రాబల్యత్తత్ ప్రచ్ఛాదితం న





లేశతోపి ఉపలభ్యతే - అత ఏవతస్య జగతః న సమస్యా న పరిహార  
ప్రయత్నః అచేతనత్వాత్ - యః పునస్త్యం జీవః సత్త్వం ఆభాసోపి చేతన  
ఏవ న జాతు అచేతనః - శరీరేణ తాదాత్మ్యం గతస్యాపి తవ యావత్తావ  
చైతన్యమస్త్యేవ స విలుప్తం సర్వాత్మవా - యస్మా దహ మస్మీతి సంవేదనా  
తవేదానీ మపి స్పృష్టం విభావ్యతే - న అన్యేన కేనతచి త్త్వయేవ - అచేతనం  
శరీర మహమితి మన్యమా నస్యాపి తదేతత్ తవ న విలుప్యతే చైతన్యం -  
ఏవం చైతన్యస్య అనపాయా దేవ తవ మరణాది సమస్యా ప్రతీయతే -  
యదా సమస్యా తదా తన్నివారణాయ ప్రయత్నోపి తవైవ అవశ్య కర్తవ్యః  
భవతి - న ఆభాసస్యాపి ప్రపంచస్య తత్ర చైతన్యాంశస్య అవిభావితత్వా  
దితి వేదితవ్యం -

ఏతావతా ఆభాసస్య తుల్యత్వేపి ద్వయో శ్చేత నత్వాద్ధేతో స్తవైవాస్తి  
జీవస్య సమస్యా - యతస్సమస్యా తత స్తస్యాః పరిహార ప్రయత్నోపి తవైవ  
కార్య ఇతి అద్వైత దార్శనికా అచక్షతే - సమస్యా మనుభవంతో వయం  
సా నాస్మీతి నశక్ను మోవత్తుం - నాపితాం పరిహర్తుం కుతోయత్నః కర్తవ్య  
ఇతి వా ఉపేక్షితుం - తథాసతి అచేతనస్య జడ ప్రపంచస్య చైతన్యే సత్యపి  
తస్యకేవల వాసనా రూపత్వాత్ పశుపక్ష్యాదే రస్మాకంచ వివేక జ్ఞాన వతాం  
మనుష్యాణాం న లేశతోపి భేదః - ప్రత్యుత వయమపి విచార శీలా మానవా  
మృత్తికా పాషాణ పశుపక్షి ప్రాయా ఏవేతి అధ్యవసితప్యం భవిష్యతి -

తస్మాన్మానవా నామేవ కర్తవ్యోయం ప్రయత్నః విచారవతాం - అపిచ  
మానవా అప్యేతే న సర్వేవిచార శీలాః - బహవ స్తేషాం బాహుళ్యేన నృచంస



స్వభావాః సింహ వ్యాఘ్రాది భ్యోపి నికృష్టా అత్యంత క్రూరాః భవంతి తదైవ  
జీవిత మతివాహయంతి - అన్యేకేచి త్కింకర్తవ్యతా మూఢా అలస స్వభావాః  
స్తబ్ధ చిత్తాః ప్రాయశ స్తమో మయమేవ జీవితం నయంతి - తయో రేతయోః  
ప్రథమే అతిమందాధికారిణః - ద్వితీయేతు మందాధికారిణో మంతవ్యాః -  
న తే సమస్యామేవ వేదయితుం సమర్థాః - సమస్యామేవ యదా న జానంతి  
తత్పురిహార చింతైవ నాస్తి తేషాం - అతస్తే మాన వోపాధి ప్రవిష్టాః పశుమృగా  
ఏవేతి ఉపేక్షణీయాః -

ఏవం శతేనవతి ర్మానవా మానవజాతే రప కృష్టా ఇతి కేవలం  
విరళ విరళా ఏవభవంతి అధికారిణః ప్రకృత విషయే - తేపి సకృ దుపదేశ  
మాత్రేణ యది గ్రహీతుం శక్తా ఉత్తమాధికారిణః స్యుః - అసకృ దుచ్యమానా  
యది గ్రహీతుం ప్రభవేయుః మధ్యమాధికారిణో భవేయుః - ఏవమేతా  
ద్వా వేవ అధికారిణౌ సమస్యా కీ దృశీతి జ్ఞాతుం జ్ఞాత్వా సాకథం పరిహర్త  
వ్యేతి యత్న మాస్థాతు మితి అవగంతవ్యం - మనుష్యాణాం సహస్రేషు  
కశ్చిదితి యతతామపి సిద్ధానాంకశ్చిదితి భగవద్గీతా స్వపి ఏతదభిప్రాయేణైవ  
అభివర్ణితం - ఏవం న సర్వే మానవా అత్ర అధికారిణ ఇతి వక్తుం  
శక్యతే - తేషు సర్వేషు యేకేచి త్సత్త్వశుద్ధి సంపన్నాః సమ్యగ్విచార శీలాః  
పురుషా స్తేషాం శాస్త్రోక్త మర్థం గ్రహీతుం తదను సారేణ పురుషార్థంచ  
సాధయితుం క్షమంతే -





## కర్తవ్యాధికారః

పురుషార్థః అవశ్యం సాధయితవ్య ఇత్యుక్తం - పురుషశ్చాత్ర మనుష్య  
జన్మా న పుమానేవ కేవలః - అతః స్త్రీ పురుషయో ర్ద్వయోరపి కర్తవ్యం  
పురుషార్థ సాధనం - అధికార సంపత్తే రుభయోరపి సాధారణత్వాత్ -  
కోయ మధికారోనామ - సామర్థ్యం అర్థిత్వమితి ఏతయో ర్ద్వయో ర్యోగ్యతా  
యత్ స ఏవాధికారః ఉచ్యతే - తత్ర సామర్థ్యం మానవ శరీర నిర్మాణం  
తన్న సర్గత ఏవ సిద్ధ ముభయోః స్త్రీ పురుషయోః - అతో న తత్ర విశేషః -  
విశేషస్తు అర్థిత్వ విషయ ఏవ - అర్థిత్వ మితి జిజ్ఞాసా యద్వా విచారణా  
అభిధీయతే - కానామ జీవిత సమస్యా - కింత స్యాః నిదానం - కోవా  
తస్య ప్రతీకారః - సచ కథం కర్తవ్యం ఇత్యేవం లక్షణా - సామర్థ్యం  
మందాతి మందానా మపి మనుష్యాణా మస్త్యేవ - ప్రయత్న మంతరేణైవ  
తత్సిద్ధం జన్మనః ప్రభృతి పర మర్థిత్వమేవతయోః మృగ్యం - అతస్మా ద్వావపి  
దూరతః పరాస్మా - పారిశేష్యాత్ యా పుత్రమ మధ్యమా పధికారిణౌ తయో

రేవ సామర్థ్యేన సార్థం జిజ్ఞాసాపి ఉపలభ్యతే ఇతితాభ్యా మేవ కర్తవ్యః  
ప్రయత్నః - సమస్యాం గ్రహీతుం ప్రతి విధాతుంచ తావేవ సర్వధా నిపుణా  
వితి -

అత ఏవ అధాతో బ్రహ్మ జిజ్ఞాసేతి బ్రహ్మ సూత్రాణ్యేవారబ్ధాని -  
సైవ ఫలదాయినీ జిజ్ఞాసా - ఫలపర్యంతం జ్ఞానం సన్వాచ్యాయా ఇచ్ఛాయా  
అర్థ ఇతి భాష్యకారైరపి వ్యాఖ్యాతం - విచారణైవ జిజ్ఞాసేత్సుక్త మధస్తాత్  
వస్తుతః సైవ సాధన ప్రక్రియా నాన్యాకాచిత్ - కర్మోపాసనా యోగ మంత్ర  
తంత్రాది లక్షణా - కుతః - యతః ఆత్మైవాస్తి సర్వత్ర ప్రసృమరః  
నాన్యత్తద్విలక్షణం కిమపి - యద్యపి అనాత్మేతి పరిగణ్యతే తత్కేవల మాత్మనో  
విభూతిరధవా విస్తార ఏవ - తచ్చ ఆత్మ స్వరూపం పరినిష్ఠన్నం సిద్ధ  
మేవ సర్వధా న పునః అపూర్వం సాధయితవ్యం - తథాపి అవిద్యా  
వశాడస్మాభి స్తదస్మత్స్వరూప మపి విస్మృత మితి పునః తదేవ స్మర్తవ్యం  
కేవలం - యేన తదీయ మజ్ఞానం వినశ్య ఝడితి తదాత్మ స్వరూపేణ  
సంవేద్యతే - ఇదం మనసి కృత్వైవ భాష్యకారేణ అభిహితం - వాక్యార్థ  
విచారణా ధ్యవసాన నిర్భుత్తా హి బ్రహ్మేవ గతిరితి - అతఏవ విచారణైవ  
సాధనం నాన్యత్కిమ పీతి అధ్యవ సితమ్ -

భవతు - సా విచారణా కథం కర్తవ్యేతి ప్రశ్నః - ఉచ్యతే -  
ఆదావత్రేదం రహస్య మవధార్యతాం - అద్వైతే సర్వంమానసమేవ - న  
బహిః క్వాపి - మనస్యేవ సమస్యాజాయతే - మనసైవ తత్ప్రతీకార శ్చింత్యతే -



తద్ధం విచారణాపి మనస్వేవ - తత్ఫల మపి అంతే మనస్వేవా నుభూయేత -  
 విస్మృతి ర్మానసీ స్మృతిరపి మానసీ - విచారణామానసీ ఫలానుభవోపి  
 మానస ఏవ - ఏవం మన ఏక మపహాయ నాన్యత్ర క్వాపి సంభావ్యతే  
 సాధన ప్రక్రియా - ఏతేషు చతుర్థేవ కృత్వాపి సా పరిసమాప్యతే -  
 తస్మాదేతే చత్వారో ప్యంశా అధునా విస్తరేణ ప్రతిపాదయితు మారభ్యతే -  
 అధ్యాయో ప్యనేనైవ పర్వవ సితో భవతి -

తత్రాదౌ విస్మృతిః కీ దృశీసా కథ ముత్పన్నేతి పరీక్ష్యతే - విస్మృతి  
 రత్ర ఆత్మ విస్మృతి రేవ నాన్యా - యతః ఆత్మైవాస్తి నాన్యత్కిమపీత్య వోచామ -  
 అహమితి సంవేదన మాత్మనః స్వరూపం - తదిదానీ మస్మాకం సర్వేషాం  
 స్వత ఏవ సిద్ధం - త ధాహి - సర్వేవయ మహ మితి సంవేదయామ  
 ఏవ - న కశ్చిన్నాహ మస్మీతి సంజానాతి - ఏవం సతి కథ మేషా విస్మృతి  
 ర్జ్ఞాతా - విస్మృతి ర్నామ అసంవేదన మాత్మనః - సంవేదయామ ఏవ వయ  
 మాత్మానం - న తున సంవేదయామః - ఇతి చేదుచ్యతే -

సంవేదనా అస్త్యేవ తవ - నసా నాస్తీతి వదామః - కింతు సా శరీర  
 మాత్ర పరిచ్ఛిన్నాతే - శరీరస్య అంతరేవ వర్తతే అహమితి స్మృతి స్తవ -  
 న శరీరా ద్భూహిః - నఖలు కశ్చిత్ శరీరా ద్భూహిరపి అహ మస్మీతి ప్రతిపద్యతే -  
 బహిశ్శరీరా దిధం గృహ మిదం కళత్ర మిదం క్షేత్ర మిదం విత్తమితి  
 ఇదంతయా నిర్దిశతి సర్వమేతత్ - నత్వహంతయా కదాపి - అహమితి  
 స్వశరీరాంత రేవ ప్రతిపద్యతే - అత ఏవ శరీర మాత్ర పరిచ్ఛిన్నో జాతస్త



వాత్మా - నైతావ దేవ - న కేవలం శరీరైక దేశ సమ్మితః - అపితు శరీర  
మేవ కరచరణాత్మక మిదమేవ స్వమాత్మానం మన్యతే సర్వోపి -  
శరీరేణైకతాంగతా ఏవ సర్వేషు త దేవాహ మితి వ్యవహారామః -  
నశరీర మేతద్విహాయ కేవల చిద్రూప మేవాహ మితి ప్రతిపద్యామహే జాతు -

ఏవం ద్వావప్యేతౌ దోషౌ ప్రతిబంధకౌ సంవృత్తౌ అభివ్యాప్తే రాత్మ  
చైతన్యస్య - వస్తుతః అస్మచ్చైతన్యస్య నిరాకారత్వా ద్వాపకత్వం స్యాదేవ  
సిద్ధాంత రీత్యా - యద్యపి సిద్ధాంతో య మద్వైతినాం సిద్ధాంత దృష్ట్వా  
వాస్తవోపి ఏతద్దోషద్వయం ప్రతిబంధకం ఇవ తస్య సంవర్తతే - కిం త  
ద్దోషద్వయమితి పునర్నిర్దిశ్యతే - ఏకస్తావ దస్య శరీరస్యాంత రేవ అహమితి  
స్ఫూర్తిః - అన్యస్తు శరీరమేవా హమితి తేనైకత్వోపగమః - ద్వయ మప్యేత  
దస్మాక మిదానీ మనుభవ సిద్ధమేవ - అనేన సర్వ వ్యాపకత్వం ప్రతిబంధ్యతే  
ఆత్మనః యతో వయం శరీరేణ ఏకతాం గతా స్తతోబహిర్భవితు మశక్తాః -  
యదాబహిరాగంతు మశక్తాః కథ మివ సర్వత్ర వ్యాప్తుం ప్రభవేమ - ఏవ  
మద్వైత సిద్ధాంతః అస్మదను భవేనన సంగచ్ఛత ఇతి కథం తేన ప్రతిపాదిత  
మాత్మన స్సర్వవ్యాపకత్వం ప్రత్యేతవ్యం -

అస్య ప్రశ్నస్య సమాధానం దుష్కరమపి యథా కథంచి త్కర్తుం  
ప్రయతతే శాస్త్రం - తత్కథమితి చే దుచ్యతే - శరీరమే వాహ మిత్యేవ  
మాకారా వృత్తిర్భూ కాలీనా వాసనా మాపద్యత - వృత్తి రేవదృఢీ భూతా  
వాసనేతి భణ్యతే - సాచ తథా భవితుం దీర్ఘా దీర్ఘతరః కాలః అవశ్యం





భావీ - సచ వర్తమాన ఏవ జన్మని పర్యవ సితుం న శక్యతే - అతః  
 అస్మాత్ ప్రకృతా జన్మనః ప్రాగేవ బహూ ని జన్మాని అభవన్నితి అవశ్య  
 మభ్యుపగంతవ్యం - తథా సతి జన్మని జన్మని తతస్తతస్సా వృత్తిర్ద్ఢిమానం  
 భజమానా ఇదానీం సైవ వాసనా రూప మాపద్యతే - యేన శరీరా దస్మా  
 న్నిర్గంతు మపి అసంభవ ఇవ సంవృత్తః సర్వేషాం నః - ప్రకృతేపి జన్మని  
 తత్ప్రతి విధాన మవిచార్య యద్యుదా సీనా భవామః యావదాయుః శరీరపాతే  
 సతి పున శ్శరీరాంతర మా పత్స్యామహే - ఏవ మేషా పూర్వోత్తర జన్మ  
 పరంపరా అవశ్యం భావినీ న తతో ముచ్యా మహేకదాపి - యావదియం  
 శరీరాత్మాభిమాన బుద్ధి రను వర్తతే - న సమస్యాయాః పరిహారో మనసాపి  
 చింత యితుం శక్యతే - ఇతి ధర్మాశాస్త్ర జ్ఞానాం వచనం -

పరం త్వీద మపితేషాం వచనం న ప్రత్యేతవ్యం - కుతః - కింధర్మా  
 ధర్మాది కృత్వా జన్మలభామహే - కింవా జన్మని లభ్యే ధర్మాధర్మాది కర్మ  
 కుర్మహే - కిం పూర్వం కి మపరం తయోరితి బ్రహ్మణాపి న శక్యతే  
 నిర్ణేతుం - ఉభయో స్తయో రన్యోన్య సాపేక్ష త్వాద్భి జాంకురవత్ -  
 సాపేక్షయోః కదాపి న సత్యత్వం - కింతు మిధ్యాత్వమేవ - సత్యంతు  
 నిరపేక్షం వస్తు - తద్భిజాంకుర దృష్టాంతే యథా పృథివీ అత్రాపి ఆత్మ  
 చైతన్యం సత్యం వస్తు సర్వదా - అతః ధర్మాచార్యాణాం సమాధాన మత్ర  
 విషయే అసమాధాన మేవేతి పర్యవస్యతి -

తర్హి కిమన్య త్సమాధాన మన్య ప్రశ్నస్య - గత్యంతరా భావా దస్మద  
 విద్యా యద్వా అజ్ఞాన మేవ కారణం నాన్యదితి వక్తవ్యం - తదైవ బ్రువతే



వేదాంతినః - కిమిద మజ్ఞానం నామ - కిం జ్ఞానస్యా భావః - జ్ఞానస్యా  
భావ ఇతి కదాపి న సంభవతి - యద్య భావః కథమిదానీ మహా మితి  
స్వమాత్మానం జానీయాం - కథం వా ఇదం మేశరీర మిదం మే గృహమిదం  
మే కళత్ర మితి సర్వ మన్యన్మమేతి ప్రతిపద్యేయ - ప్రత్యక్ష సిద్ధమేత  
దహమితి మమేతి జానతో మమ జ్ఞాన మస్తీతి - ఏవం సతి అజ్ఞాన మితి  
కిముద్దిష్ట మద్వైతిభిః - ఉచ్యతే - అజ్ఞానం న జ్ఞాన స్యాభావః - కింతు  
యాదృ గస్మాభి రభి ప్రేతం తా దృగ్ జ్ఞానం తవ నాస్తీతి తే వదంతి -  
తవేదానీం యదస్తి జ్ఞానం తద్విశేష జ్ఞానమేవ న సామాన్య జ్ఞానం -  
విశేష జ్ఞానం తు వృత్తి జ్ఞానం శరీర మేవాహ మిత్యాకారకం - తతోన్య  
దస్తి జ్ఞానం యత్సామాన్య మథవా అధిష్ఠాన జ్ఞాన మభిధీయతే -  
తయోర్యద్విశేష రూపం త దేవాస్తి తవ మమచే దానీం జ్ఞానం -  
నసామాన్యం తద్విలక్షణం - ద్వయోరేతయో ర్యద్విశేషరూపం జ్ఞానం త  
జ్ఞానన మరణాది సమస్యా కారణం - దేహాత్మ భావా దన తిక్రమణాత్ -  
అథ తద్విపర్యయేణ యత్సామాన్య లక్షణం జ్ఞానం తద్దేహ తిరేకేణ  
బహిరంత స్సర్వత్ర వ్యాపకత్వాత్ న సమస్యా ప్రత్యుత సమస్యాయాః  
పరిహారాయ కల్పతే - ఇతి వివేకః -

భవతు నామ - జ్ఞానమితి నిరాకారం నిర్వికల్పం ఏకరూపమే వేతి  
ప్రతిపాదిత మితః పూర్వం - తత్ర సామాన్యం విశేష ఇతి విభాగః కథ  
మాగతః - తథా సతి జ్ఞానం సాకార మిత్యాపద్యేత - సవికల్ప మిత్యపి -



తచ్చ అనిష్ట మద్వైతినః - అపిచ అహమితి జ్ఞాన మిదానీ మస్త్యేవనః -  
 తచ్చ జ్ఞాన మేకరూపమేవ నిర్విభాగమితి మమ తవచ సామాన్య రూపమేవ  
 జ్ఞానం సిద్ధం - నపున రహర్వం సాధయితవ్యం - ఏవం సతి తస్య  
 జ్ఞానస్య సర్వగతస్య దేహమాత్ర నియంత్రణా నస్యాత్ - అసతిచ దేహ  
 నియంత్రణే తన్ని మిత్తామరణ సమస్యాపి నస్యదేవ - తథా వ్యను భవామః  
 సర్వేవయం తాం సమస్యా మనివార్యతయా - కస్మా దేవ మను  
 భవామః - కుతోవా శరీరా దస్మాద్భూహి రాగత్య ఆకాశవ త్సర్వత్ర  
 వ్యాప్నువామః ఇత్యాశంకా -

ఏవమాశం క్యేత యది కోపి నైతస్యాః కిపి సమాధానం దాతుం  
 శక్నుయాత్ - సిద్ధాంతో యావ త్పునః పునరావర్త్యతే తావ దస్మదనుభవస్య  
 న తత్సమాధానం భవతి - పరోక్ష సిద్ధాంతః అపరోక్ష స్త్వనుభవః -  
 అపరోక్షా మభవస్య అపరోక్షేణైవ మార్గేణ సమాధానం దాతవ్యం - తత్కథం  
 ప్రదీయతే అద్వైతిభిః - తఏవం ప్రయచ్ఛంతి సమాధానం - శరీర మితి  
 శరీరా ద్భూహిర్భూహో రామాదయః పదార్థా ఇతి ఏత త్సమస్తం ప్రత్యక్ష సిద్ధం  
 ఇతి బ్రూషేత్వం - కథమేతత్ప్ర త్యక్షం తవ - నను చక్షురాది భిరింద్రియై  
 రుపలభ్యమానత్వా దేవ ఏవం బ్రవీషిత్వం - కింతే చక్షురాదీన్యేవ ప్రమాణాని  
 అర్థోపలబ్ధయే - కింమనో నాస్తితే అంతరింద్రియం - న తత్కిం తవ  
 ప్రమాణం - యదీమాని బహిరింద్రియాణి చక్షురాదీని త దంతరింద్రియం  
 మనః - తదపి శరీరాదీనాం సర్వేషా మప్యర్థానాం ఉపలబ్ధి సాధన

మేవ - తస్యాప్యస్తి ఉపలబ్ధిః పదార్థానాం - అపిచ చక్షురాదీని యదా  
 వ్యాప్రియంతే తదాపి మన ఏవ వ్యాప్రియతే వస్తుతః - తస్య కేవలం  
 ద్వారభూతాన్యే తాని చక్షురా దీని - యది మనో న వ్యాప్రియతే తస్మాదేవ తాని  
 వ్యాప్యతా న్యపి అకించిత్కరాణ్యేవ - న చక్షుః పశ్యతి స్వతః న కర్ణః  
 శృణోతి - న జిహ్వపి స్వతో రసయతి -

తస్మాత్ప్ర త్యక్ష మింద్రాయాణా మితి యద్బ్రు వీషి - తేషా మధిష్ఠానం  
 మనః కథ ముపేక్ష సేత్వం - నైతావ దేవ - బాహ్యేంద్రియాణాం స్థూల  
 మేవ పదార్థజాతం ప్రత్యక్షం - మనసస్తు తత్తత్పదార్థ సంబంధినః సూక్ష్మా  
 అపిభావాః ప్రత్యక్షీ భవంతి - గృహం యదితే చక్షుషా ఉపలభ్యతే తదాకారా  
 వృత్తిరపి మనసి ప్రత్యక్షమే వో పలభ్యతే - కించ తతోపి సూక్ష్మ తరాః  
 సుఖదుఃఖా దయోభావా మనసైవోపలభ్యంతే - నతే చక్షుషా నాపి శ్రోత్రేణ  
 గ్రహీతుం శక్యంతే - తత్ర అకించిత్కరాణ్యేవ బాహ్యేంద్రియాణి చక్షురాదీని -  
 అంతరింద్రియస్య మనస ఏవ తత్ర ప్రవృత్తిః -

అత్రేదం రహస్య మస్మాభి స్సర్వై ర్న సంవేద్యతే - తత్కిమితిచే  
 దభిధీయతే చక్షురాదిభి ర్యద్యత్ప్రత్యక్ష మనుభూయతే ఇతి ప్రత్యేషిత్వం  
 తత్సర్వమపి వస్తుజాతం అనుభవస్య సామగ్రీ ఏవకేవలం న అనుభవ  
 ఏవ సాక్షాత్ - తథాహి - భోజన పాత్రే అన్నం పరివేష్యతే - అన్నేన  
 సార్థం శాక సూప వ్యంజనాది కమపి పరివేష్యతే - తదేత త్పురతో దృశ్యతే  
 ప్రత్యక్షమేవ మయా త్వయా చ - త త్పిండి కృత్య తత్పిండం ముఖే

నిశ్చిన్మతే - తదపి ప్రత్యక్ష మేవనః - తద్యదా జరర స్యాంతః ప్రవిశతి -  
 రసభావ మాపద్యతే - తచ్చ రక్తమాపద్యతే - రక్తంచ సర్వతః ప్రసరతి -  
 తేన శరీరస్య తవ శక్తిర్యదా సంపద్యతే - కింత త్వర్వంచ క్షుషా ద్రష్టుం  
 తవ శక్యతే - నైవ - సాత్త్వి ర్మననైవ కేవలేన అనుభూయతే - నకేనాపి చక్షురా  
 దినా ఇంద్రియేణ - సాకారాణి స్థూలాన్యేవ తైరింద్రియై ర్భూహ్యంతేన  
 నితాకాకాణి అతి సూక్ష్మాణి భావ జాతాని - తానిచ సాకారాణి కేవల  
 ముపకరణాన్యేవ అనుభవస్య - న అనుభవ ఏవ - అనుభవస్తు సర్వదా  
 మానస ఏవ - నచాక్షుషః నాపితశ్రౌతః -

ఏవ మనుగమ్య మానే తతస్తతో నిరాకారం వ్యాపక మపి మనసా  
 భావయితుం శక్యత ఏవ - భావనేతి సన్యానతయా వీక్ష్యేత - యతో  
 మనసా ప్రత్యక్ష మనుభూయతే - అయమాకాశ ఏవ నిదర్శన  
 మస్మాకం - నాయమాకాశః గృహారామావది వత్ సాకారః స్థూలః పదార్థః -  
 తథాపి మనసా గృహ్యత ఏవాయ మాకాశ ఇతి - ఏవ మాకాశాదపి  
 సూక్ష్మతరః సర్వవ్యాపీ అస్తికల్పిత్ భావః య స్పదితి సత్తేతి వ్యపదిశ్యతే -  
 సాచన కేవలం నిరాకారా సర్వగతా అపితు నిర్వికల్పాపి - ఆకాశస్తు నిరాకారోపి  
 న నిర్వికల్పః - పృథివ్యాదీ భోవ్యావృత్తౌసౌ - న పృథి వ్యాది రేవాకాశః -  
 ఏష వ్యావృత్తి రేవ వికల్పో నామ - ససర్వేషాం భూత భౌతికానాం  
 అపరిహార్యః - కింబహునా - సుఖదుఃఖాదీన్యపి సవికల్పాన్యేవ - యత  
 స్సుఖం న దుఃఖం - దుఃఖం న సుఖం - ఏవ మాకాశో న పృథివీ - న  
 పృథివీ ఆకాశ ఇతి సర్వమాంతరం ప్రత్యయ జాతం బాహ్యంచ విషయ  
 జాతం వికల్పక్షేత్ర మేత న్నాతి వర్తతే -



పరంతు యేయం సత్తా పదార్థానాం న సా కదాపి సవికల్పా -  
 యస్మా త్సర్వాణి తాని పదార్థ జాతానిశరీర మారభ్య ఆకాశ పర్యంతాని  
 అస్తి అస్తీత్యేవ వ్యవహ్రియంతే - అస్తితాం వినా నకోపి అవస్థాతుం  
 క్షమతే - స ప్రత్యయో భవతు విషయో వా భవతు - అస్తిత్వేన ఆక్రాంత  
 మేవ సర్వం జగత్ - నచే న్నాస్తిత్వ మేవా పద్యతే - నాస్తిచేన్నైవోప  
 లభ్యతే - యదైవం లక్షణా సత్తా సాసర్వ గతేతి న పృథగ్విక్షయం -  
 సేయం సత్తా పి ఆకాశన న్మనసా ప్రత్యక్ష ముపలబ్ధం శక్యత ఏవ - నపరోక్ష  
 మస్మాకం - యథాప్రతి వాదీ మన్యతే - తయా సాకం చైతన్యమపినః  
 ప్రత్యక్ష మేవ సుఖాదివత్ - సుఖాదిక మనాత్మైవ సత్ యదా ప్రత్యక్ష  
 మనుభూయతే ఏవం తదను భవితా ఆత్మా కథం నానుభూయేత సుఖాదిభ్యః  
 ప్రాగేవ సిద్ధత్వాత్ - అన్యథా సుఖం దుఃఖమితి కస్య ప్రతీయేత కేనవాసం  
 వేద్యేత -

అథవా ప్రమేయ భూతమిదం జగదేవ శరీరాది యదా ప్రత్యక్ష మిదానీ  
 ముపలభ్యతే కథం నామ తస్య సర్వస్యాపి ప్రమాణ భూతమాత్మ స్వరూపం  
 స్వరూపం సదస్మాకం శరీరైక దేశ నియంత్రణా మనుభవతీతి ప్రశ్నః -  
 సచ విశేషరూప మాత్మాన మేవ ఆత్మానం మన్యమానస్య ఏవం  
 ప్రతిభాతి - కింతు శారీరా దస్మా దాత్మనః సంకుచితా దన్యోస్తి ఆత్మానః  
 సర్వగతః ఆకాశవత్ - తం చ సర్వేషయం విస్మృతాః - కథ మాత్మైవ  
 సన్నాత్మనా విస్మృత ఇతి న ప్రప్టవ్యం - స్మృతిరస్త్యేవనః - కింతు తద  
 తీత్య అన్య స్యాత్మనః సర్వవ్యాపకస్య అపరిచ్ఛిన్నస్య ఆత్మనః స్మృతి



రేవనాస్తి - సా చేదస్తి స ఏవాహమితి నిశ్చిన్వానస్య మే శరీరా దస్మా  
ద్విశేషరూపా దపక్రమితుం శక్యతే క్షణాత్ అనాయాసేన -

భవత్వేవం - యది ద్వా వాత్మానౌ స్యాతాం నః - చైతన్యమేవ  
నన్వాత్మానామ - తత్తు చైతన్యం నిరాకారం నిర్వికల్పంచ - తత్సదా  
ఏకరూపమేవ స్యాత్ - నకదా చిదపి ద్విధా భవितుం యుజ్యతే ఏకం  
పరిచ్ఛిన్న మన్యదపరిచ్ఛిన్నం పరిపూర్ణమితి - తథాసతి కథ మేవ ముచ్యతే -  
శారీరోయ మాత్మా పరిచ్ఛిన్న ఇతి - సత్యం అపరిచ్ఛిన్న ఏవాత్మా - సఏవ  
ఇదానీం శరీర సమ్మితత్వేన ప్రతీయతే - నైతావతా ద్వావాత్మానౌ ఇతి  
సంభావ్యేత - ఏక ఏవ ఆత్మా - యద్యపి పరిచ్ఛిన్న ఇవ ఇదానీ మస్మాక  
మనుభవసిద్ధః తథాపి పరిపూర్ణ మాత్మాన మంతరేణ పరిచ్ఛిన్నః న అనుభ  
వितుం శక్యేత - యద్యేకో జలబిందు శ్శరీరే పతితః సక మపి జలరాశిం  
వినా న పతత్యేవ - ఏషన్యాయః సార్వత్రికః - పరిమితం యద్యుపలభ్యతే  
తస్యైవ పరిపూర్ణం రూపమవశ్యం విద్యేతైవ -

అనేన న్యాయేన ఇహాపి ఆత్మానః సర్వవ్యాపక స్సర్వత్ర విద్యమాన  
ఇత్యవశ్య మభ్యుపగం తవ్య మస్మాభిః - సఏవ శరీరమాత్ర పరిచ్ఛిన్నః  
ఇదానీం సర్వై రుపలభ్యతే - నాన్యః కోపి ద్వితీయః - సచ ఆత్మాపి నః  
కథం విస్మృత ఇతి మహదాశ్చర్యం - వస్తుతోన విస్మర్తవ్యం - తథాపి  
విస్మృతః - అత్ర దృష్టాంతః స్వప్నా వస్థైవ నః - స్వప్నే అస్మత్స్వరూప  
మస్మదీయం గృహకళత్ర పుత్రాదికం సమస్త మపి విస్మృతా వయం -



యదాపునః ప్రతిబుద్ధాః తదా సర్వమప్య శేషతః స్మరామః - కథం తస్యాం  
దశాయాం విస్మృతిః కథం పునరస్యాం దశాయాం స్మృతిరితి త్వమేవ  
బ్రూహి -

అతోనాతి శంకితవ్యోయం వ్యవహారః - అపిచ జాగ్రత్వేవ ఏకస్య  
వస్తునో దర్శనకాలే వత్స్వంతరస్య స్మృతి ర్న భవతి తాత్కాలికీ - తత్కాలే  
లుప్తాపి పునర్వత్స్వం తరం పశ్యతా ముపతిష్ఠతేనః - తదానీం ప్రాక్షనస్య  
వస్తునః స్మృతి ర్ద్దారీ భవతి - ఏషోనుభవః ప్రతిక్షణం జాయత ఏవనః -  
తథాపి అనువర్తత ఏవ నసర్వాత్మనా విలుప్యతే స్మృతి రస్మాకం - ఇహతు  
యావజ్జీవం తస్య సర్వగతస్యాపి పరిపూర్ణస్య ఆత్మనః స్మృతిర్నైవోపలభ్యతే  
సర్వాత్మనా - సాకథమివ విలుప్తేతి ఆశంకసేత్వం -

అత్రోచ్యతే - పరిపూర్ణ ఆత్మా అస్మత్స్వరూప మపి విస్మృత్య తస్యష్ఠానే  
పరిచ్ఛిన్న మేవాత్మాన మస్మత్స్వరూప మితి తేనైవ తాదాత్వం గతావయం -  
తస్యద్వయమేవ హేతుః - ఏకస్థాన త్తస్య పరిపూర్ణస్య స్వరూపస్య విషయే  
అనవధానం - అన్యస్తు తస్య సర్వగత స్యాపి నిర్విశేషత్వం - తత ఏవ  
తత్రస్థిత స్య చిరాయన వినోదః ప్రత్యుత నిర్వేదో జాయతే చిత్తస్య - యేన  
స్వరసతః పరావృత్తి మపేక్షతే బుద్ధిరను క్షణం - న ఏకదేశ నియంత్రణాం -  
అత ఏవ శరీర పరిచ్ఛిన్న ఆత్మైవ ఆత్మేతి తేనై కతాంగతా వయం -  
శరీరం తు సాకారం పరిణామిచ - తద్దైవైసావాత్మా - సాకారాణి పరిణమ  
మానాని చ గృహారామాదీని పుత్ర కళత్రా దీనిచ - ఉభయో స్సమాన

లక్షణత్వాన్ని నిర్వేదో భవతి - ప్రత్యుత పరిణామ శీలత్వా ద్బుద్ధే  
 ర్విరోదోపిస్యాత్ - ఏవం తైరేవ సదా సాంగత్య వశా త్తత్రైవమే విషయ  
 ప్రపంచే ఆసక్తి రభినివేశశ్చ జాయమానః అస్మద్బుద్ధిం స్వకీయా మేవ దిశ  
 మాకృప్య క్రమేణ పరిపూర్ణా దాత్మనః దూరాద్దూర మపహరతి - అత ఏవ  
 తదవ ధాన మస్మాకం నాస్తి - తన్నిమిత్త ఏవాయం సంసార బంధో  
 స్మాకం - యైవ దుర్నివారా సమస్యా సంవృత్తా -

ఏతావతా ప్రాగుదాహృతేషు చతుర్వపి అంశేషు ప్రథమ ద్వితీయా  
 ద్వావపి పరీక్ష్య కృతప్రతివచనౌ - విస్మృతిః కీదృశీ కథమేషా సముత్పన్నేతి -  
 అథ తస్యాః ప్రతి విధానం కిమితి తృతీయోంశః పరీక్ష్యతే - విస్మృతి రేవ  
 కారణం వస్తుతః యేన స్వరూపా త్సుదూర మపకృష్టా వయం - ఆత్మైవ  
 సన్నాత్మానం కథం విస్తృత ఇతి మహా దాశ్చర్యం - న చాసౌ సర్వాత్మనా  
 విస్మృతోపి - యతస్స ఏవ పునః శరీర మాత్ర సమ్మిత స్సంవేద్యతే -  
 ఏవమాత్మ జ్ఞాన మస్త్యేవనః అద్యాపి - సిద్ధమేవతన్న సాధయితవ్య  
 మపూర్వం - తర్హికిం నామ సాధనం - సదపి తద్ జ్ఞాన మసత్కల్పమేవ  
 యతస్త దాత్మనః ఆభాస విషయం న త్వధిష్ఠాన విషయం - ఆభాసో  
 యస్స సర్వోపి విశేష ఏవ న సామాన్యం - యదధిష్ఠానం తదేవ  
 సామాన్యం నామ - సువర్ణ మాభరణానీవ సామాన్యమేత త్సర్వానపి  
 విశేషాన్ వ్యాప్నోతి - తేన వర్ణితా విశేషా న ప్రతిష్ఠాం లభంతే - సద్య  
 శ్శూన్యతా ముపగచ్ఛంతి - సామాన్యంతు నతథా - తానంతరేణాపి స్వయం



మవతిష్ఠతే యథా సువర్ణం - తత్తద్విశేష రూపేణ తదేవ సామాన్యమవ  
భాసతే వస్తుతః -

అనేన న్యాయేన చైతన్య లక్షణ ఆత్మాసువర్ణవ త్సమస్త మపివిశేష  
ప్రపంచం అండపిండాత్మకం అభివ్యాప్యైవ అవ తిష్ఠతే నిరాకారత్వా  
న్నిర్వికల్పత్వాదపి ఆకాశవత్ - నిర్వికల్పత్వాదేవ న తత్ర పరిచ్ఛిన్నం  
పరిపూర్ణ మితి విభాగ ఏవ ఉపపద్యతే - అసతి విభాగే న జీవాత్మానాపి  
పరమాత్మేతి పరిగణయితుం యుజ్యతే జ్ఞానస్యైక రూపత్వాత్ - తర్హి జనన  
మరణాది సమస్యా కథ ముపలభ్యతే ఇతి అనుయోగః - జ్ఞానం యద్యపి  
నిరాకారం నిర్వికల్పంచ తస్య యా సత్తా సాపున స్సవికల్పాపి భవతి  
గుణాత్మకత్వాత్ ఇత్యుక్త మధస్తాత్ -

పరంతు తథా భవितుం శక్తాపి సా స్వతో న భ వతి యావ దిదం  
జ్ఞానం శరీరాది వికల్పమహమేవేతి తేన తాదాత్మ్యం నభజతే - యథాపురః  
స్థితాం రశనా మద్యష్టాతా మేవ తమసి సర్పదృష్ట్యా వీక్షమాణస్యైవ సా  
సర్పభవతి నరశనామేవ పశ్యతః - ఏవమిహాపి శరీరాదే స్సత్తా మద్యష్టా  
సత్తా మేవ శరీరాది సంఘాతం మన్వాన స్యైవ ఆత్మా పరిపూర్ణోపి పరిచ్ఛిన్న  
శరీరరూపేణ ప్రతీయతే - వస్తుత స్సత్తా విశేష శ్చరీర మిదం - న సత్తా  
సామాన్యం - యత్సత్తా సామాన్యం తన్నిరాకార మాకాశవత్ - తదాత్మ  
చైతన్యేన ఏకీ భూతమేవ సర్వదా - తదేవ నః స్వరూపం పరమార్థతః -  
అధిష్ఠానమితి తదేవోచ్యతే - తస్మిన్ వయ మన వహితాః - అనన హితా



భూత్వా శరీరమేవ పశ్యామః త ద్విశేషరూపం - యద్యేవం విశేషం సత్తా  
యాః పశ్యామః త త్కథం సామాన్య భూతం తదుపలభ్యేత యత  
స్సత్తారూపేణ శరీరస్యా దర్శనమేవ శరీర మాత్ర దర్శనం -

ఏతా వతా సమష్టి స్వరూపా దర్శనమేవ వ్యష్టి శరీర స్వాభిమాన  
స్సంవృత్తః యైవ విస్మృతి శబ్దేన ఉచ్యతే - విస్మృతిరాత్మనః - సర్వగతస్య  
తద్విపర్యయేణ శరీర మాత్ర పరిచ్ఛిన్న తయా స్మృతి రస్తి నః సర్వేషా  
మాత్మ చైతన్యస్య - సత్యపి సా అసత్క చైవ - సంసార బంధస్య అనప  
గమాత్ - యావద్యావత్త త్సమష్టి స్వరూపా దపకృష్టా బుద్ధి రస్మాకం తా  
వత్తావ చ్ఛరీరాది వ్యష్టి రూపమేవ ఆత్మానం మత్వా పరమాత్మానం సంతం  
జీవాత్మాన మివ దర్శయంతీ ప్రతారయతి సర్వానస్మాన్ -

అథ కేయం బుద్ధిః కథ మాగతేతి న ప్రప్రవృత్త్యం - యస్మాద్బుద్ధిరితి న  
కాచి దస్తి వస్తుతః - య దస్తి తదస్మ చ్చైతన్యం - తస్య సత్తైవ కేవలా -  
నాన్యస్తృతీయః పదార్థః - ఏవం తర్హి కుతస్త్వేయం బుద్ధిః - సా ప్రాతీతికీ  
కేవలా నవాస్తవీత్యవేహి - సుధా హరిద్రయో స్సమ్మేళనాత్ యథా రక్తి  
మాతృతీయో వర్ణః ప్రతీయతే తథా చిత్సతో స్సంశ్లిష్టయో రుత్పన్నేయం  
బుద్ధిరితి తృతీయః పదార్థః - నచ యాధార్థ్యేన ఉత్పన్నా - కింతు ఉత్పన్నేవ  
అవభాసతే కేవలం - తయో ర్మూల భూతయో రదర్శనా దియందర్శన  
మార్గమాయాతా -

ఏవం బుద్ధ్యుపాధి తంత్ర ఏవాయం జీవ భావోస్మాకం న పరమార్థత  
ఏవ జీవాత్మానో వయం - యది బుద్ధి ర్నవికల్పయతి శరీరమితి ప్రాణమితి  
ఇంద్రియాణీతి సంఘాతోయ మనుపద మేవ సత్తా సామాన్యేన పరిణమ్య



తామేవ ఆత్మనస్సత్తాం పశ్యేమవయం న శరీర సంఘాతం - యేన సంసార  
సమస్యా అయత్నేన పరిహరిష్యతే - తస్మాద్భుద్ధిరేషా వికల్ప మార్గాన్నివర్త్య  
నిర్వికల్పా ఆపాద్యేత - తదేవైకం సాధన ముపదిశ్యతే న సాధనాంతరం  
కిమపి - తత్కథ మనుసర్తవ్య మితి విచార్యతే - సర్వమిదం శరీరాదికం  
కేవలం సదేవైత ద్రూపేణ సంహత మితి ద్రష్టవ్యం సదా - ఏవం పశ్యత  
స్సత్తాసా శరీరా ద్భూహిరవ్యస్తీతి తయా సహ అస్మచ్ఛైతన్యమపి శరీర సీమాన  
మతిక్రమ్య బహి ర్భ వితుంశక్నోతి - తదా న వయం శరీర ఏవ - శరీరా  
ద్భూహి రవ్యహమ స్మీతి సంవేదనా జాయతే -

యదైవం నాహం శరీరే కింతు శరీర మేవ మయి మమవిస్తారే  
వర్తతే - నకేవలం శరీరమేవ శరీరాద్భూహిర్యః స్థావర జంగమాత్మకః ప్రపంచః  
స సర్వోపి మనుసత్తా యామేవ ఆకాశే మేఘశకలానీవ లక్ష్యంతే - యదా  
సర్వత్రాహమే వాస్మి తదా శరీరాది సంఘాతేన సహ సర్వమిదం జగన్మత్తో  
నాన్యత్ - నచ తత్స్వేన రూపేణ వాస్తవం - ప్రత్యుత మమ సత్తైవ తథా  
తథా భాసతే ఇతి మమైవ విభూతి స్సంపద్యతే యథా జలస్త్వైవ విభూతి  
స్తరంగ ఫేన బుద్బుదా దయః - తేన నతే కదాపి మమ విస్తారస్య  
ప్రతిబంధకాః - జనన మరణా ద్యవస్థా అపి అవస్థా భేదరహితస్య మమైవ  
విభూతి ర్భవతీతి సమస్యా అయత్నేనైవ పరిహృతా భవతి - యతస్సర్వత్రాహ  
మేవ ఆత్మా సన్నిహితః - శరీరా దయస్సర్వే మమ సజాతీయా ఏవ స్ఫుర్న  
కోపి విజాతీయః -



సర్వమిదం భాగధేయం మమ శరీరా దేతస్మాద్భూషి ర్భూతస్యైవ  
 భవతి నాన్యథా - బహిర్భావశ్చ సర్వత్ర మమసత్తామేవ పశ్యతః  
 నాంతరీయకః - సత్తా మేవ పశ్యం పశ్యం బహిరా గంతుం శక్యత ఏవ -  
 కింతు బహిరాగతస్య కింమమ స్వరూపం కోవా ప్రాణః కీదృగ్వా మమ  
 మనః ఇతి ప్రశ్న ఉదేతి - ఉచ్యతే - సర్వతో దృశ్య మానోయ మాకాశ ఏవ  
 మమ శరీరం - తతోపి వ్యాపినీ సత్తైవ మేప్రాణః - తదుభయం వ్యాఘ్నవానా  
 ప్రజ్ఞైవ మనః - ప్రాణస్య ప్రాణః మనసో మన ఇతి యదుక్తం శాస్త్రేణ  
 తదేవం సంగచ్ఛతే ఇతి వేదితవ్యం - అతః సంకుచితస్య జీవితస్య  
 తిలాంజలిం దత్వా అతివిశాల మనంతం జీవితం జీవితం శక్యమః యత్ర  
 మృత్యు భయమేవ నస్యాత్ -

ఏవం నిరుపాధిక దశైవ నకేవలా - కింతు సోపాధికాపి అనుభవితం  
 శక్యతే - అధిష్ఠాన జ్ఞానేసతి శరీరాద్యా రోపితస్యాపి తేనా నన్యత్వాత్ -  
 కథం - మమ చైతన్యమేవ క్వచిత్పర్వత పట్టణాదినా ఘనీభూత మివ  
 క్వచిన్నదీ సాగరాత్మనా ద్రవీభూత మివ క్వచిత్తరు లతాది రూపేణ ఉచ్ఛిత  
 మివ క్వచి త్పుధి వ్యాదిరూపేణ ఆశ్యాన మివక్వచి దదృశ్య మాకాశవత్  
 క్వచిదపి దృశ్యమాన మండ పిండాదివ దనేకథా సంవేద్యతే మమైవ -  
 ద్రవ్యం తద్రూపం తదీయం చేష్టితం సమస్త మేత దహమేవేతి సంవేదనాపి  
 అవశ్యం జాయతే యేనన కించి త్కచిత్కస్వచి ద్విలక్షణం - అపితు సర్వం  
 స లక్షణం స్వలక్షణమేవ -



ఏతావతా పరిశిష్టా ద్వావపి అంశౌ తృతీయ చతుర్థౌ దత్తోత్తరా  
 వేదితవ్యౌ - తతశ్చ సాధన ప్రక్రియాపి సమాప్తి ముపగతా అధ్యారోపాప  
 వాదలక్షణా - శరీరమేవాధిష్ఠాన మితి యావ దభిమన్యామహేతావ దస  
 ద్భూత మపి సర్వమిద మధ్యారోప్యతే మయి చిన్మాత్ర స్వరూపే ఆత్మని -  
 యదా నాహం శరీర మాత్రం కింతు సర్వత్ర ఆకాశవ దహమేవాస్మి నిరాకార  
 ఇతి ప్రత్యభిజానామి తదైవ సమస్తమిద మనాత్మ జాత మపోదితం  
 భవతి - అపోదితం చ న కుత్రాపి పలాయతే - ప్రత్యుత అస్మత్స్వరూప  
 ఏవ ప్రవిలీయతే తేజసీవ తమః - యదైవం తదాన సమస్యా కాపి న  
 పరిహార ప్రయత్నః కోపి -







## ఫలాధికారః

సాధన ప్రక్రియా సవిస్తర ముపన్యస్తా - అథే దానీం సాధనేనా నేన  
 కిమస్మాకం ఫల ముపనమ తీతి ఫలవిషయా విచారణా ప్రస్తూయతే -  
 ఫల మత్ర మోక్ష ఏవనాన్యః కోపీతి ఆచక్షతే - సచద్విరూపో మోక్షః -  
 కల్చిదాను లోమ్యేన కల్చి త్రాతిలో మ్యేన సంవేద్యతే - సర్వత్రాహ మేవాస్మి  
 సర్వదా నమదన్య త్కిమపి విద్యతే - యద్యపి విద్యమానమివ ప్రతీయతే  
 సామద్విభూతి రేవేతి జనన మరణ రహితా స్థితి రానులోమ్యే నజాయతే -  
 ప్రాతిలోమ్యేన పునరాధ్యాత్మికాధి భౌతికాధి దైవిక లక్షణస్యతాపత్ర యస్య  
 నివృత్తిః -

ద్వయ మప్యేత త్రప్రయోజనం యదైవాహం శరీరా దస్మాన్నిర్గతః  
 నిర్గత్య సర్వత్రాభి వ్యాప్త స్తదైవ నాం తరీయ కతయా అనుభవితుం  
 శక్యతే - శరీరాభి మానాన్నిర్గమ ఏవ వస్తుతో మోక్షః - కిమసౌ మోక్షోస్మాకం  
 స్వతస్సిద్ధః ఆహోస్వి దాగంతుకః ఇతి ప్రశ్నః - స్వతస్సిద్ధోయది తదర్థం



ప్రయత్నో నావశ్యకః - ప్రయత్నాత్ప్రాగేవ ముక్తావయం - అథ ఆగంతుకః  
తర్హి ముక్తిర్న సార్వకాలికీ కింతు బుద్ధ్యా కేవల ముత్ప్రేక్ష్యతే - ఉభయధా  
యం న తృప్తిం జనయతి యథాకథంచి దంగీ కృతోపి -

మైవం - సిద్ధ ఏవ మోక్షః న అపూర్వం సాధయితవ్య ఇత్యాచక్షతే  
వేదాంతినః - సిద్ధోపి అస్మదనవధాన వశాత్తిరోహిత ఇన సంలక్ష్యతే  
యథాయ మాకాశః ఇదానీం - సర్వత్ర సర్వదా విద్యమానోప్యాకాశః  
యావత్తత్రదృష్టి రస్మాకం న పతతి తావన్న సంవేద్యతే అస్తీతి - యదైవ  
తత్రా వధాన పరాదృష్టి స్తదా ఝడిత్యేవ గోచరీభవతి - అనవహితా వయ  
మితి న తత్రాకాశో న సన్నిహితః - సన్నిహిత ఏవసదా - నవ్యవహితః  
కదాపి - దృష్టేరేవ దో షోయం - నాకాశస్య - దృష్టిపాత కాలేపినాసా  
వపూర్వము పాగతః కుతశ్చిత్ - న చాపతితాయాం దృష్టౌ క్వచిదప  
యాతః - దృష్ట్యా కేవల మభివ్యజ్యతే న అపూర్వం సృజ్యతే -

ఏవ మిహాపి అకాశవ నిరాకారా అస్మదీయా సత్తా - న నిరాకారైవ  
నిర్వికల్పాపి ఆకాశాపేక్షయా - అతోవశ్య మయత్నే నైవ ప్రతీయేత -  
తథాపి యన్న ప్రతీయతే త దస్మ దనవధా నహేతో రేవేతి అధ్యవసితవ్యం -  
నకేవల మనవధాన మన్యదపి విద్యతే కారణం - తత్తు తస్యామేవ యదస్తి  
వికల్పజాతం శరీరాది గృహారామాదిచ తదేవ సర్వస్వమితి తత్రైవ బుద్ధే  
రభిప్సంగః - వస్తుతో నిర్వికల్పాపి ఆత్మన స్సత్తా సవికల్పాపి భవతి బుద్ధి  
శ్చే త్తథా వికల్పయతి - అతో బుద్ధే రేవైత ద్దోషద్వయం - ఏకస్తావ



దనవధానతా సర్వాత్మ భావం ప్రతి - అన్యస్త దతిరేకేణ శరీరమితి కళత్ర  
మితి గృహమితి క్షేత్ర మితి వికల్ప తత్రైవ ఆసక్తి ర్నిరంతరా -

అత ఏవ మోక్షః పరినిష్పన్నః స్వాభావికోపి పునర్యత్నేన సాధయితవ్య  
స్సంవర్తతే - యత్నోపి నక్రియా రూపఇతి భ్రమితవ్యం - సిద్ధత్వా  
న్మోక్షస్య - కేవలం ప్రత్యభి జ్ఞానమేవ తత్రాపేక్ష్యతే - సవికల్పాయా బుద్ధే  
స్తదశక్యమపి నిర్వికల్పాయా స్తస్యాః శక్యత ఏవ - నిర్వికల్పా యదా భవతి  
తదా సత్తా మేవ కేవలాం భావయతి బుద్ధిః - న తదానీ మిదం శరీర  
మిమే కళత్ర పుత్రాదయ ఇతి వికల్పా స్సముత్తిష్ఠంతే - ద్వావపి ప్రకారౌ  
సమానాధికరణా వేవ బుద్ధే స్సవికల్పః నిర్వికల్ప ఇతి - ఏవం సతి కిమితి  
న వయం నిర్వికల్పమేవ బుద్ధి మభ్యస్యామ ఇతి పృచ్ఛంతి వేదాంతినః -  
సా చే దభ్యస్యతే సమస్యైవ న భవతి యతః - జనన మరణాదయ స్సర్వే  
వికల్పాస్తస్యాం దశాయా మస్తంగతా నలేశతోపి ప్రతీయంతే -

బాధం - నిర్వికల్పమేవ బుద్ధి మవలంబ్య తిష్ఠామః - తథాపి సా  
దశాబుద్ధే స్సదా అనువర్తత ఇతి న శక్నుమౌ వక్తుం - కుతః - జాగ్రద్దశాయా  
మస్మాకం బహవో భవంతి విధయః కర్తవ్యాః - నతే ఉపేక్షితు మకర్తుంవా  
శక్యంతే - గృహస్థా బాహుళ్యేన వయం సర్వే - న సన్న్యాసినః -  
గృహస్థానాం పుత్రా దుహితరః తేషాం వేషభాషాదయః విద్యాబుద్ధయః  
యావనే ప్రాప్తే ఉపనయన వివాహాదయః తదర్థ మర్థోపార్జనం తత్కృతేచ  
ఉద్యోగ సద్యోగాదయో బహవ స్సంతి విధయః - తే అవశ్యం

నిర్వర్తయితవ్యాః - అపిచ సన్న్యాసినశ్చేన్నైతే భవంతి సుఖేన కాలో  
గచ్ఛతీత్యపి న మం తవ్యం - తేషామపి వేషభాషాదికం ఆశ్రమ నిర్మాణం  
శిష్య సంగ్రహః తేషాం జీవనార్థ మర్థ సంగ్రహః తదర్థం గృహస్థానా మాశ్రయ  
ఇత్యేతే అపరిహార్యా ఏవ -

ఏవం జాగ్రత్కాల స్సర్వోపి ప్రాయశః అనేనైవ వ్యాపారశ తేన  
వ్యాప్యతః న అవకాశ మేవ దదాతి స్వాత్మ విచారణాయ - యదినామాస్తి  
కశ్చి దవకాశలేశః సోపి న సర్వథా విశ్వసనీయః అస్తి అస్మదధీన ఇతి -  
యస్మా దాధయోవా స్యు ర్వాధ యోవాస్య రనేక ప్రకారాః - కదా  
కిముపనమే తేన కథం వా కదర్థితా భవేమ కీదృశా భవిష్యామ ఇతి న  
ఉత్ప్రేక్షితు మపిశక్యతే - గృహే భావేమ చికిత్సాలయేవా భవేమ ఇతి నవక్తుం  
పార్యతే - తేష్యవ సరేషు బుద్ధిరేవ న కార్యక్షమా - ప్రత్యుత తదేక  
చింతనయా వ్యాప్యతా జడిమాన మప్యుపైతి - ఏవం సతి మోక్షావస్థానః  
సిద్ధవేతి వచనేన కింప్రయోజనం - శ్రవణ మాత్ర రమణీయం నా చరణాయ  
కల్పతే -

జాగ్రత్కాల ఏవం భూతాయాం కిము వక్తవ్యం స్వప్న సుషుప్తావస్థ  
యోః - తదా బుద్ధిరేవ న చేష్టతే - సవికల్పా భవతు - నిర్వికల్పావా  
భవతు - కేవలం స్తబ్ధీ భవతి బుద్ధిః - న స్వమాత్మానం న స్వకీయం  
శరీరాది ప్రపంచంవా లేశతోపి సంవేదయితు మలం - స్వరూపేణ అస్తివా  
నాస్తివా క్వాపి పలాయితా వేతి నిర్ణేతుం న శక్యతే - యదైవ మవస్థా

త్రయ మకించిత్కరం కిమపి సాధయితుం కావాగతి ర్మూర్ఖా మరణా  
ద్యవస్థాసు - మూర్ఖాయాం దీర్ఘకాలం యావద్బుద్ధి ర్విలుప్తా - మరణేతు  
సకృద్విలుప్తా విలుప్తైవ - న పునరావర్తతే సంజ్ఞా కదాపి -

ఏతా దృశే అనర్థ శతసంకులే జీవితే అర్థకామాద్వైహిక సాధనాయైవ  
అసమర్థా వయం - కిముత ఆముష్మికాయ మోక్ష పురుషార్థాయ -  
మోక్షస్సదా సిద్ధ ఇతి త్వయా దత్తాభయా అపి భయగ్రస్తా ఏవ జీవామః  
యావ జ్ఞీవితం భవతి - అంతే చ యదా జీవిత మేవ అవసీయతే తదా న  
బంధో న మోక్షః న తదర్థే అభ్యాసః అభ్యాసేన వా ఫలోపభోగః - అపిచ  
సమస్తోయం వ్యవహారః నకేనాపి ఉపదేష్టవ్యా వయం - ప్రత్యక్షమేవ  
పశ్యామః అనుభవామశ్చ జీవితకాలే - జీవితకాల ఏవయదా నకించి  
త్కర్తుం ప్రభవామః జీవితాంతే మరణ సమయే సాధనమితి స్వప్నవార్తైవ -

ఏవ మాశంక్యతే యది కిముత్తరం ప్రదీయతే అద్వైతిభిః - ఉచ్యతే -  
ఆదా వవస్థా త్రయమేవ విచార్యతాం - బుద్ధి రేవ అనుభవే దిద  
మవస్థాత్రయం నాన్యదితి జానీహి - యతో బుద్ధిరేవనః ప్రమాణం సద  
సతో ర్యాధాత్మాధిగమే ఇత్యుక్త మాచార్యైః - యదికించి లోకే అస్తీతి  
యది వానాస్తీతి ప్రతిపద్యామహే తథా ప్రతి పద్యమానా అస్మద్బుద్ధి రేవ -  
పదార్థానాం భావా భావౌ ప్రమే యావేవ న ప్రమాణం - కుతః - తేషాం  
పదార్థానాం అస్తీతి వానాస్తీతి వా సంజ్ఞాన మేవ తాపన్న సంభావ్యతే -  
యద్ జ్ఞానం తదేవైకం ప్రమాణం సర్వత్ర - తేన ప్రమాణేన యద్గోచరీ



క్రియతే తత్రమేయం - గోచరీ క్రియత ఏవతన్న గోచరీ కరోతి జ్ఞాన  
వర్జితత్వాత్ - ప్రమాణంతు జ్ఞానాత్మకత్వా త్వర్వ మపిప్రమేయ జాతం  
గోచరీ కరోతి - ఏవం ప్రమాణ ప్రమేయయో ర్వ్యవస్థా నిర్ణీయతే శాస్త్రజ్ఞైః -  
నచ కేవలః శాస్త్రజ్ఞ నిర్ణయః అస్మదను భవేనాపి సంవదత ఏవ -

తథాహి - ఏషా జాగ్ర దేష స్వప్నః ఏషా సుషుప్తి రితి కేన  
ప్రమీయతే - నను తవ జ్ఞానేనైవ ప్రమాణేన - నచేత్రమీయతే జ్ఞానేన  
నాస్త్యేవ తాసా మనుభవః అవస్థానాం - నఖలు అవస్థైవా వస్థామను  
భవతి - జ్ఞాన విరహితత్వా త్తస్యాః - యద్ జ్ఞానం తస్యైవానుభవః న  
జడస్య కదాపి - అతో జ్ఞానలక్షణా బుద్ధి రవస్థాత్రయ మపి అభివ్యాప్య  
వర్తత ఏవ - న జాతు నివర్తత ఇత్యభ్యుపగంతవ్యం -

నను సుషుప్తే జ్ఞాన మపి నోపలభ్యతే యథా జ్ఞేయ మిదం శరీరాదికం -  
ఏవం ప్రమాణ ప్రమేయ యో రుభయో రప్య భావే శూన్యతైనావ శిష్యతే  
ఇతి కుతో నాధ్యవసీ యేత - మైవం - జ్ఞానం కదాపి నా భావ ముపైతి -  
జ్ఞేయ ముపైతి చేదుపైతు నామ - న జ్ఞానం కదాపి - కుతః - జ్ఞానస్యా  
భానే కిం ప్రమాణం జ్ఞేయా భావస్యేతి ప్రశ్నో దురుత్తరః - జ్ఞేయస్య  
భావోయథా తథా అభావస్యాపి గ్రహీతృ జ్ఞానమేవ - తచ్ఛేన్న స్యాత్  
అభావస్య ప్రమాణమేవ నాస్తీతి నా సా వభావః కింతు భావ ఏవేతి వక్తవ్యం  
స్యాత్ - కించ జ్ఞాన స్వాభావోపి జ్ఞానేనైవ గ్రహీతవ్యః - తస్మాత్ జ్ఞాన  
మప్య భావ గ్రస్తం భవతీ త్యుక్తిః కేవలం భ్రాంతిరేవ -



తర్హి సుషుప్తే కథంతన్నోపలభ్యతే - కస్య నోపలభ్యతే ఇతి వక్తవ్యం  
 త్వయా - కిం సుషుప్తే రేవ సుషుప్తిః కింవా తదతిరిక్తస్య - ఆద్యో వికల్పః  
 అనుపపన్నః ఏవ - పారిశేష్యాత్ ద్వితీయః పక్ష ఏవ శరణ్యః - తచ్చ  
 జ్ఞానమేవ నాన్యత్ - జ్ఞానం తదాన వృత్తిరూపం కింతు వాసనా రూపం  
 భవతి - వృత్తి ర్వాసనసేతి ద్వివిధా జ్ఞానస్య స్థితిః - తత్రవృత్తిః  
 జాగ్రత్స్వప్నయో రుప లభ్యతే - వాసనాతు సుషుప్తే - ఘనీభూతా వృత్తిరేవ  
 వాసనా నామ - ఘనీభావ దశాయాం సానిద్రాణా భవతి న వ్యాపార  
 వతీ - అత ఏవ జ్ఞానం తదానీ మస్తివా నవేతి సందిహ్యతే అస్మాభిః -  
 నిస్సందేహ మస్త్యేన తదానీమపి - జడీభూతాం సుషుప్తిం జడీ భూతాసా  
 వాసనా అనుభవత్యేవ తదా - అన్యథా అహ మస్వా ప్సంరాత్రౌ న కించి  
 దవేదిషమితి ప్రత్యభిజ్ఞా జాగ్రతో మమ పునర్నోప పద్యతే -

ఏతదేవ సమాధానం మూర్ఛా మరణావస్థయో రపి - మూర్ఛా  
 యది జీవిత కాలే మరణం జీవితాంతే భవిష్యతి - తదా జీవిత మేవా  
 వసితం - జ్ఞానమస్తీతి వా ప్రత్యభి జ్ఞాతుం వా కథ మ వకాశ ఇతి చేత్  
 వృత్తి రూపేణా వసిత మపి వాసనా రూపేణ అవతిష్ఠతే ఇతి నవిస్మర్తవ్యం -  
 అన్యథా నాసతో విద్యతే భావ ఇతి శాస్త్ర మప్రమాణం స్యాత్ - న శాస్త్రమేవ  
 న్యాయేనాసి న సంవదతే - అతఃపూర్వ మభావోయ స్సకథ మకస్మా  
 ద్భావో భవతి - ఏవం న సంభవతి కదాపి లోకే - భావో భావ ఏవ  
 సదా - అభావశ్చ అభావః - నతయో రన్యోన్యవి పర్యాసః మనసాపి  
 చింతయితుం శక్యతే - భావా భావ వ్యవస్థైవ తదా న సిద్ధ్యతి -



ఏవం తర్హి మరణానంతర మపి జన్మ భవతీతి కింతవా ధ్వవసాయః -  
 తదా జన్మ పరంపరా అని వార్యేతి మోక్షః కదాపి నా శంసేత - ఇతి చేన్న  
 తథా మంతవ్యం - భావా భావా వేతా పరస్పర సాపేక్షౌ బీజాంకురవత్ -  
 కిం పూర్వం కిముత్తర మితి నిశ్చేతుం నశక్యతే - కార్యకారణయో రేవ  
 మభావే ద్వయమపి తన్మృషైవ - న జన్మన మరణం - ద్వయో ర్మిథ్యాత్వ  
 మేవ - తర్హి కిం నామసత్యం - నఖలు సత్యం కిమప్యం తరేణ మిథ్యాత్వం  
 కస్యాపి వక్తుం యుజ్యతే - బాధం నయుజ్యతే వక్తుం - వయ మప్యం  
 గీకుర్యః - సత్యంత దాత్మ చైతన్యమే వేతి పదంతి వేదాంతినః - తదేవాన్తి  
 సర్వదా సర్వత్ర ఆకాశవ న్నత జ్ఞాయతే నాపి మ్రియతే -

తర్హి కిమిదం సర్వం అవస్థాత్రయమితి మూర్ఛేతి మరణమితి  
 సమస్యేతి పరిహార ఇతి - సర్వమేత త్కేవలం భ్రాంతి రేవ - అస్మ ద్బుద్ధి  
 కల్పిత మిదం సర్వమితి - యద్య దుత్ప్రేక్ష్యతే బుద్ధ్యా తదఖిలం మృషైవ  
 దివాస్వప్న తుల్యం - నత ద్వస్తుతంత్రం కేవలం బుద్ధి తంత్ర మేవ -  
 యద్బుద్ధి తంత్రం తస్మిన్మైవ బుద్ధేరనవ స్థితత్వాత్ - బుద్ధిర్యది వ్యాప్రియతే  
 తదాకిమపి గోచరీ భవతి - యది గోచరీ భవతి తదా బుద్ధి ర్వాప్రియతే  
 ఇతి సాపేక్షయోర్ద్వయో ర్మిథ్యాత్వమేవ భవితు మర్హతి - ఏవం జీవితం  
 మరణ మితి - మరణం సమస్యా తత్పరిహారః కథమితి కృత్స్నమేత  
 దసత్కల్పమేవ ఇత్యవ గమ్యతాం -

తథా ప్యను భూయతే ప్రత్యక్ష మేష సంసార బంధో స్మాభిః స కథం  
 మిధ్యేతి భావయితుం శక్యతే ఇత్యాశంకా న స్సర్వేషాం - అత్రోచ్యతే -





బుద్ధి రేవనః ప్రమాణం సర్వాస్వప్యవస్థాసు - సా జీవ దవస్థా భవతు  
 మరణావస్థా భవతు - బుద్ధి రేవాను భవతి ద్వయమపి - నాన్య దనుభవ  
 సాధన మస్తి అస్మాకం - సేయం బుద్ధిర్ద్వి ప్రకారా - కాచి త్వవికల్పా కాచి  
 నిర్వికల్పేతి సూచిత మితః పూర్వమేవ - తత్ర శతే నవాధిక నవతి  
 స్సవికల్పైవ - కేవల మేకైవ నిర్వికల్పా - న తృతీయా విద్యతే నాప్యప  
 పద్యతే బుద్ధేః ప్రవృత్తిః - తయో ర్ద్వీవితాంత మస్మాకం సవికల్పై వానువర్తతే  
 బుద్ధి ర్నిర్వికల్పా విద్య మానాపిన పరిచితా కదాపి - అతఏవ బుద్ధిర్నామ  
 ఏషైవ నాన్యాస్తి - అనయాతు బంధ ఏవానుభూయతే న తతో మోక్ష ఇతి  
 వ్యవసితా వయం - కేవలం భ్రమ ఏవాయం వ్యవసాయః -

వస్తుతస్తు యదస్తి సర్వదా సానిర్వికల్పైవ దశా అస్మాకం - కుతః -  
 సామాన్య విశేషన్యాయోత్ర అనుసంధేయః - సామాన్యం ఆత్మ న స్సత్తైవ  
 సర్వవ్యాపినీ సువర్ణ వత్ - నిర్వికల్పైవ సా సత్తా ఏకరూపత్వాత్ - తస్యా  
 మాకాశవ త్రు సృతాయాం దేహేంద్రియా దయో వస్తు వాహనాద యశ్చ  
 సర్వే విశేషరూపా వికల్పా దరీ దృశ్యంతే ఆకాశే మేఘ శకలానీవ -  
 వికల్పావీతే ఆగమాపాయవః - ఆగచ్ఛంతి కంచితకాలం తిష్ఠంతి - పున  
 రపగచ్ఛంతి - అతః ఆగంతుకా స్తే సర్వే - యాతు తేషా మధిష్ఠాన భూతా  
 సత్తా సాన ఆగంతుకీ - సర్వకాల మస్త్యేవేతి స్వాభావికీ అవస్థానః -

ఏవం నిర్వికల్పా యా బుద్ధే ర వస్థా సామోక్షావస్థా సత్తాయా  
 నిర్వికల్పత్వాత్ - అతఏవైషా మోక్షావస్థా స్వాభావికీనః - యేచ తస్యా



ముత్పద్యంతే విలీయంతే వికల్పా శ్చరీర గృహారామాదయో వికల్పస్తేషామే  
 వావస్థా అగంతుకీ - అర్థాజ్ఞనన మరణా ద్యవ స్థానా మేవా గంతుకత్వం  
 తేషాం యదధిష్ఠాన భూతం సా సత్తా సదా నిర్వికల్పత్వాత్  
 స్వాభావిక్యేవనః - అత్రో దాహరణ మస్మాకమి దానీ మారోగ్యదశా -  
 ఇదానీం పయ మరోగా ఏప జీవామః - ప్రత్యహం లోకేన వ్యవహ  
 రామః - న క్షణ క్షణం వ్యాధి గ్రస్తాః - ప్రాయశః జన్మనః ప్రభృతి మరణ  
 పర్యంతం ఆరోగ్యద శైవానువర్తతే - కింతు అనారోగ్య మపి తదా తదా  
 అనుభూయతే - సామాన్యేన ఆరోగ్య దశాయా మనువర్త మానాయాం  
 అనారోగ్య మపి అంతరాంతరా విశేషరూపేణ పీడయత్యేవ నః - నైతావతా  
 అనారోగ్య మేవ జీవిత సర్వస్వ మితి అధ్యవసాతుం యుజ్యతే -  
 తాత్కాలికత్వాత్ -

యధైవం తథా నిర్వికల్పేయం సత్తా ఆరోగ్య వ త్సర్వదా వర్తత  
 ఏవనః - న కదాపి వ్యావర్తతే - సాచేద్వ్యావర్తతే తస్యాముపలభ్యమానా  
 దేహేంద్రియాదయో వికల్పా నైవ ప్రతిష్ఠాం లభంతే - సద్యశ్శూన్య  
 తాముపయాంతి - నహి సామాన్య మంతరేణ మిశేషా భవితు మర్హంతి -  
 పరంతు విశేషానంతరేణాపి సామాన్యం స్వాతంత్ర్యేణ భవితుం శక్నోతి -  
 యథా సువర్ణం వినా న ఆభరణాని - ప్రత్యుత ఆభరణాని వినాపి సువర్ణం  
 స్వతో భవత్యేవ -

నను సత్తాపి స్వాతంత్ర్యేణ కథం భవితు మర్హతి - అచేతనా హిసా  
 ఇతి చేత్తథాన మంతవ్యం - స్వతోఽచేతనాపి న కదాపి స్వతో భవతిసా -



చేతన మాత్మాన మాశ్రిత్యైవ వర్తతే - చేతనస్యాత్మన స్సత్తా సత్తానామ -  
 సాచ నిత్యమ వినాభూతైవా త్మనా - అన్యథా ఆత్మన ఏవనాస్తిత్వ మాపద్యేత  
 సత్తయా విరహి తత్వాత్ - అతస్సత్తే తి వ్యపదిశ్యమానాపి ఆత్మన స్సా  
 సత్తేతి నవిస్మర్తవ్యం - శక్తిర్హిసా ఆత్మనః - శక్త్యా విరహితః అశక్తః స్వా  
 దాత్మా - శక్తి శక్తి మతో రభేద ఇతి న్యాయేన ఆత్మ సత్తైవా సౌ సత్తా -  
 వస్తుత స్సచ్చిదితి ఏకమేవ తత్త్వం - సఏవాత్మానామ - నకేవలం చిత్  
 నాపి కేవలం సత్ ఇతి అవధార్యతాం -

సేయమాత్మ సత్తా నిర్వికల్పత్వాద్వస్తు తంత్రాన తద్వికల్పా శ్చరీరాదయ  
 ఇవ బుద్ధితంత్రా - వస్తు తంత్ర త్వాదేవ నిత్య సిద్ధా నవికల్పా ఇవ ఆగమా  
 పాయౌ భజతే - అపిచ సువర్ణా భరణవ ద్వయోస్సా మాసాధికరణ్యేపి  
 ఆభరణవన్న వ్యభిచరతి - అవ్యభిచార్యేవ నిర్వికల్పేయం సామాన్యభూతా -  
 సామాన్య మేవాధిష్ఠానం విశేషాణాం సర్వేషాం - విశేషా అధ్యారోపితా  
 స్సామాన్యే - కటక కుండ లాదయ ఇవ కాంచనే - ఏవంచ అస్మ దాత్మని  
 సత్తా రూపేణ స్థితే సర్వత్ర సర్వదా జాగ్రదాద్యవస్థా స్సర్వా విశేష రూపత్వా  
 త్తతైవాంత ర్భవంతి - న తస్య సీమాన మతి క్రమ్య స్వతో భవितుం  
 శక్నువంతి - నైతావ దేవ - సర్వాసు జాగ్రదాదిషు జనన మరణాదిష్వపి  
 అవస్థాసు ఆత్మన స్సత్తా అనువర్తత ఏవ న జాతు వ్యావర్తతే - సువర్ణవ  
 త్సామాన్య రూపత్వాత్ - వ్యావర్తతే చేత్తా అవస్థా ఏవ అస్మాభి రుపలబ్ధం  
 న శక్యేరన్ -



ఏవం స్థితే మోక్ష ఏవ అస్మాకం స్వాభావిక స్సార్వకాలిక ఇతి బలా దంగీకర్తవ్యః - కుతః - తత్తదవ స్థాసు ఆగచ్ఛంతీష్వప గచ్ఛంతీషు అనువర్తతే సత్తాన స్సామాన్య భూతా - నతత్తద్విశేషవ ద్భుక్త్యా దృశ్యతా మశ్నుతే - ప్రత్యక్ష మేవేదం నః - ప్రతిదినం జాగ్రద్దశా మనుభవామః - రాత్రౌ న సా జాగ్రద్దశా అనువర్తతే - కింతు తస్యాః స్థానే స్వప్నదశా మనుభవామః - పునర్గాఢ నిద్రాయాం సత్తాం సాప్యస్తంగత్వా సుషుప్తి రాయాతి - తదా నజగ్ర న్నాపిస్వప్నః ప్రత్యుత సుషుప్తిరేవ తదానీ ముపలభ్యతే - పునః ప్రబోధే సతి సుషుప్తి రప్యస్తం గతా - తిస్మిణా మప్యేవం వ్యభిచారే దృష్టేపి మమ ఆత్మనః సత్తా తావ దనువర్త మానైవ దృశ్యతే - తాసాం అవస్థానాం ప్రమాణ భూతా హిసా -

అత ఏవ సదా వర్తమానేయం సత్తా ఆత్మనః మోక్షావస్థా - నాన్యః కోపి కుత్రాపి ఉపలభ్యతే మోక్షో నాను - వస్తు తస్తు నిర్వికల్పా సత్తైవ మోక్షః - తస్యాం ప్రతీయ మానా దేహేంద్రియా దయో వస్తువాహనాదయో వికల్పా ఏవ బంధః - ఏత దపహాయ బంధమోక్షౌ నక్వాపి లోకే లోకాంతరేషువా విద్యేతే - న కుతోపి ఆహర్తవ్యే - న కేనాపి ఈశ్వరేణ దాతవ్యే - ఏవమేవ మన్యంతే ద్వైతిన స్సర్వే ఆచార్య పురుషాః - ఆచార్యా ఇతి కిం - లౌకికాః పండితా స్సర్వే సర్వత్ర అనయైవ భ్రాంత్యా పరిభ్రమంతి - మానసా వేతౌ బంధ మోక్షౌ న భౌతికౌ మనోయదా నిర్వికల్పాం సత్తాం భావయతి తదాసా మోక్షావస్థా - యదైవ పునస్తాంస్తా



న్వికల్పాన్ దేహేంద్రియ వస్తు వాహనాదీన్ సత్తాయా మేవ భావయతి  
తదాసా బంధావస్థా - మన ఏవ మనుష్యాణా మిత్యత ఏవోక్త  
మద్వైతిభిః -

అపిచ అన్యదపి రహస్య మత్ర వేదితవ్యం - నబంధో నమోక్షః  
పరమార్థతః - ద్వయోరపి త యోర్వికల్ప రూపత్వాత్ - బంధశ్చే న్మోక్షః  
మోక్షశ్చే ద్బంధః ఇతి సాపేక్షా వేతా - సాపేక్షా స్సర్వేపి మిద్వైవేతి ప్రాగేవ  
ప్రతిపాదిత మస్మాభిః - అద్వైత సార్వభౌమై ర్గాడపాదై రపి ఉద్ఘోషిత  
మేత త్సత్యం - నబద్ధో నచసాధకః నముముక్షు ర్నవై ముక్తిః ఇతి  
బ్రువద్భిః - తర్హి పరమార్థః కః కీదృశ ఇత్యపేక్షాయాం తైరేవ ప్రకటికృత  
మాచార్యైః ఇత్యేషా పరమార్థ తేతి - కిమస్య తాత్పర్యం - నిరోధోత్పత్త్యాదయ  
స్సర్వే వికల్పాః పరస్పర సాపేక్షాః - తద్భావనైవ బంధో మనసః -  
తద్విపర్యయేణ యాతేషాం వికల్పానాం నిర్వికల్పా భావనా బుద్ధే సైవ  
మోక్షావస్థేతి - అతో న మోక్షో నభసః పృష్టేన పాతాళే న భూతలే -  
కింతు వాసనాసంక్షయః యద్వా వికల్ప భావనా భావో మనస స్సఏవ  
మోక్షః - ఇతి అద్వైతాచార్యాస్స ర్వే బుద్ధే ర్నిర్వికల్పా వస్తేవ మోక్ష ఇతి  
ఉద్ఘోషయంతి -

సాచ మోక్షావస్థా సర్వదా అస్త్యేవనః ఆరోగ్య దశేవ - అంతరాంతరా  
అనారోగ్య దశా యథా తథా జాగ్రదాద్యా జనన మరణాద్యా అవస్థా  
స్తస్యామేవ ప్రతీయంతే ఆత్మనః సత్తాయాం - సత్తా త్వనువర్తతే ఏవ



తాస్వవస్థాసు - జీవిత కాల ఏవ పశ్యామః జాగ్రదాద్యవస్థాసు పరివర్తమానా  
స్వపి తాసు సత్తా మాత్మనః అనువర్తమానాం - పరివర్తమానా సు అవస్థాసు  
విచ్ఛిద్య విచ్ఛిద్య ప్రతీయమానాస్వపి అవిచ్ఛేదేన తాసాం భావా భావా  
వనపహాయ ఆత్మనస్సత్తా సంవేద్యత ఏవ అస్మాభిః - అనేన అనుభవేన  
శక్యత ఏవ అనుమాతుం శో మరణ దశాయా మపి వయం సర్వే సత్తయా  
భవిష్యామ ఏవన నభవిష్యామ ఇతి - గీతాస్వపి ఏవమేవ ఘోషణాం  
అకార్షీ దృగవాన్ వేదవ్యాసః -

అంతకాలేచ మామేవ - స్మర న్ముక్త్వా కళేబరం

యః ప్రయాతి సమద్భావం యాతినాస్త్యత్ర సంశయః ఇతి -

తచ్చ అక్షరశ స్సత్యం వచనం - అంతకాలో మరణకాలః - తస్మిన్  
సంప్రాప్తే మామేవ స్మరన్ - మామిత్యత్ర నవాసుదేవం - కింతు సర్వస్వాపి  
యోస్తి అహం తారూప ఆత్మా - త మాత్మాన మిత్యర్థః - సచేదాత్మా  
స్మృతి పథే అస్తి నః. తస్మిన్ మరణ సమయేన తస్మరణం సర్వనాశః -  
కింతు జీవిత మేవ - యతః మామేవైతి - య మాత్మానం స్మరతి తేనైవ  
రూపేణ సర్వదా భవత్యేవ యస్మాదాత్మన స్సత్తాన కదా ప్యసత్తా భవితు  
మర్హతి నిర్వికల్పత్వాత్ - సవికల్పా చే దృవేద్వాన భవేదితి విచికిత్సా -  
సాచ నిర్వికల్పాయాం సత్తాయాం కదాపి న సంభావ్యతే -

అథవా కేయం నిర్వికల్పా - ఆత్మసత్తైవ - సా సర్వదా అస్త్యేవ - న  
కదాపి నాస్తి - సవికల్పాయా దశా తస్యామపి అనువర్తత ఏవ - నహి



అహ మిత్యాత్మనః స్పర్శమంత రేణ కోపి వికల్పః ఉపలబ్ధుం శక్యతే -  
 వికల్పేషు వ్యావర్త మానేష్వపి తేషు సర్వేష్వనుగత ఏవాయ మహమితి  
 ఆత్మభావః - తథాహ్యుక్త మాచార్యై ర్మాండుక్య భాష్యే అహం సుఖీ అహం  
 దుఃఖీ - అహం అధోగః అహం రోగపీడితః అహంజాతః అహం మృతః  
 అహం జీవామి అహం మరిష్యామి - ఇదం మమగృహ మేతన్మ మశరీరం  
 ఏతే మమ కళత్ర పుత్రాదయః - ఏతేషా మహమధి పతిః కర్తాహం  
 భోక్తాహం మితి జన్మప్రభృతి మరణ పర్యంతం యద్య ద్భావయామి  
 యద్యదాలపామి యద్య త్కర్మకరోమి చక్షురాదిభిః పాణి పాదాదిభి రింద్రియై  
 స్తేషు సర్వేష్వపి చేష్టితేషు అహంమమేతి అనువర్తత ఏవ - నతు మమాత్మనః  
 స్పర్శం వినా కిమ ప్యస్తి కిమపి స్ఫుర తీతి శక్యతే వక్తుం - తేతే భావా  
 భవంతు న భవంతు - తదుప లంభకోయ మాత్మా భవేదేవ అవిచ్ఛేదేన -

నను జాగ్రదాద్యవస్థానాం యథా విచ్ఛేదః ఏవ మాత్మ నోపి మమ  
 విచ్ఛేదః ప్రతీయతే - మైవం - యద్యాత్మా విచ్ఛిన్నః తాసామవస్థానా  
 మస్తిత్వమేవ లుప్యేత - తస్మా న్నాస్తీతి నకదాపి భ్రమితవ్య మాత్మన  
 స్సత్తా - అస్త్యేవ - కింతు అన వధానవశా న్నాస్తీతి ప్రతిభాతి కేవలం -  
 యథా యమాకాశః ఇదాసీమితి ప్రాగేవాభిహిత మస్మాభిః - ఆకాశే  
 వర్తమానా ఏవ వయం యావదాయుః - మనో వాక్మాయై స్తాస్తాః క్రియా  
 స్సదా కుర్వంత ఏవ వర్తామహే - తత్రైవ జాగృతాః తత్రైవ సుప్తా అపి -  
 ఏవమస్మ ద్వాపారేషు పరిణమమానేష్వపి ఆకాశ స్తావద పరిణత స్తథైవ  
 అవతిష్ఠతే -



ఏవం సవికల్ప దశాయా మపి నిర్వికల్పా ఆత్మ సత్తా సర్వదా  
 అవిచ్ఛేదేన వర్తత ఏవ - వస్తుతంత్రాహిసా - న బుద్ధి తంత్రా - బుద్ధ్యా  
 కేవల మేవం సంభావ్యతే జాగ్రద్దశాయా మవిచ్ఛిన్నా సాస్వాపమూర్ఛా  
 మరణాదిషు విచ్ఛిన్నేతి - యది నిద్రాయాం సభవామో వయం కథం  
 జాగ్రతి పునః ప్రతిబుద్ధాః జీవామః - అన్యథా ప్రతి దినం రాత్రౌ మృత్వా  
 పునరహని మరణా త్పునరుత్థితా ఇతి వక్తవ్యం - తత్తు పరిహాసాయ  
 కేవలం - యతః అహోరాత్ర భేదమనాదృత్య సర్వం జీవిత మేవ మన్యామహే  
 సర్వేవయం - ఏవమేవాస్మాక మనుభవః - తస్మా త్సత్తాయా విచ్ఛేదోన  
 వస్తు దృష్ట్వా అపితు అస్మద్బుద్ధి దృష్ట్వా - బుద్ధిర్యదా వికల్పయ త్యాత్మన  
 స్సత్తాం తదా సైవ జనన మరణాది వికల్ప రూపేణ ప్రతి భాతి - యదా  
 పునర్నవి కల్పయతి - తదా సత్తైవ నిరంతరా సంవేద్యతే -

తస్మాదేత దుక్తం భవతి - సవికల్పా నిర్వికల్పేతి నద్వేసత్తే విద్యేతే  
 ఆత్మనః - ఆత్మాయథా తథా తస్య సత్తాపి సదా నిర్వికల్పైవ - సవికల్పవ  
 త్రుతీయ మానాపి వస్తుత స్సైవ నిర్వికల్పా - సైవద్విపాత్రాభినయం కరోతీతి  
 అవగమ్యతాం - అతోన భేతవ్య మస్మాభిః - ఇదం జీవితం జీవామ  
 స్సంప్రతి - కాలాంతరే జీవిత మిద మస్తం గచ్ఛతి తదా కామేగతిః  
 క్వయాస్యామి - కోవా భవిష్యామి - భవిష్యామి వానవా భవిష్యామి -  
 యథా చార్వాకో బ్రవీతి తథాకిం సర్వనాశం గమిష్యామీతి ఏషాభీతి  
 ర్నకర్తవ్యేతి సమాశ్వాస యంతి వేదాంతినః - తత్కథమితి విశదీ  
 క్రియతే -



వస్తుతో నబంధో నాపి మోక్షః - ద్వావపి సప్రతి పక్షౌ - పరస్పర  
సాపేక్షత్వా దేతా ద్వావపి మిధ్యైవ - మిధ్యా చేత్ కింత ద్యత్సత్యమితి  
ప్రశ్నః - నహి సత్యం వినా కించిదపి మిధ్యేతి నిర్ణేతుం శక్యతే ఇతిచే  
దుచ్యతే - సత్యం నాన్యత్ - ఆత్మ నన్నత్తా మంతరేణ - సా చ సత్తా  
అధిష్ఠాన మేతయో రుభయోరపి బంధ మోక్షయోః - తదదృష్ట్వా ముదైవ  
అయం బంధో మమ సమస్యా కథమేతస్యా మమమోక్షో భవేదితి ఆందోళనా  
క్రియతే అస్మాభిస్సర్వైః - సాచేత్సత్తా సంవేద్యతేన మరణ సమస్యా  
నతస్యాః పరిహారచింతా - సర్వమిద మేక పదే వినశ్యతి - అవినష్టా సా  
సత్తా వినష్టయోరప్యేతయోః - అమృతా సా మృతయో రేతయోరితి  
జానీహి - యద్యేవం కిం మరణమేవ నభవతి - నభవతి చేత్కథం  
మమతవచ మాతాపితరౌ కళత్ర పుత్రాదయో మృతా నోపలభ్యంతే ఇదానీమితి  
ఆశంకా -

సమాధీయతే - మృతం తేషాం స్థూల మిదం శరీర మేవ - నతస్య  
సత్తా - సత్తా సంప్రతి స్థూల రూపం విహాయ సూక్ష్మరూపేణ మనసి  
ప్రవిశతి - స్థూలం చక్షురాదినా బాహ్యేన ఇంద్రియేణ గోచరీకృత మితః  
పూర్వం - అధునాతు కేవలం మనసి స్మృతి రూపేణ తస్యైవ ప్రత్యక్షీ  
భవతి - తదపి మహతా కాలేన గచ్ఛతా తామపి స్మృతిం పరిత్యజ్య  
పునస్సత్తాయా మేవ విలీయతే - సాచసత్తా తస్మిన్ వినష్టేపి రూపే అవిసంజ్ఞైవ  
మృతేష్య మృతైవ సదా అనువర్తతే - నజాతు మ్రియతే - అతఏవ పితృ



పితామహః కళత్ర పుత్రా దయశ్చ అస్మాకం న మృతా నక్వాపి గతాః  
 కింతు అమృతా ఏవసదా - తసాచ అమృతా తేషాం స్థితి రస్మదీయా  
 ఏవేతి సదాతే అస్మత్సకా శే సర్వంత ఏవేతి వేదితప్యం - ఇదం రహస్యం  
 మనసి కృత్యైవ ఛాందోగ్య మహర్షిణా సర్వే పితృ పితామహో దయః పూర్వే  
 మృతా అపినమృతాః కింతు అదృశ్యరూపేణ సర్వేషాం అస్మాకం  
 హృదయాకాశే వర్తంత ఏవేతి ప్రకటీకృతం - కింబహునా - పురఃస్థితే  
 భాజనే భోజనం పరివేషితం తచ్చక్షుషా దృష్టమేవ - తదేవ భుక్తం జరరే  
 ప్రవిష్టం సూక్ష్మ రూపేణ అనుభూయతే - తదేవ పునః రక్తేన మిళిత్యా  
 శక్తిరూపం యదా ధత్తే తదా తత్పురోక్షం నోప లభ్యతే - తథాపి న క్వచిద్గతం -  
 శక్తి రూపేణ ఆత్మసాత్మ్యత మాత్మైవ నస్సం వేద్యతే - ఆత్మా యథా తథాసాపి  
 అవినశ్వరా అనన్యాచ సంవేద్యతే వా నవా త్వమేవ బ్రూహి - ఏవమేవ  
 సర్వం అవి సశ్వర మేవ వర్తతే నమృతిః కస్యాపి లోకే -

ఏవంతర్హి బంధః కః తన్నివారణాయ కోవా మోక్షః - నకోపి -  
 ద్వయోరపి మృషాభూతయోర్య దధిష్ఠానం ఆత్మన స్సత్తా సైవ బంధరూపేణ  
 మోక్ష రూపేణచ వికల్పితా బుద్ధ్యైవనః కేవలం - అతస్తద్గతాంచింతాం  
 దూరతస్త్వక్వా కేవలా సా ఆత్మనస్సత్తా అనుక్షణం యథావకాశం విభావ  
 నీయా అస్మాభిః - తదేవ సాధనం నాన్యత్ - విభావ్యమానా సా బుద్ధి  
 వృత్తి రవశ్యం వాసనా సంపద్యతే - సాచ వాసనాశో మరణే సముపస్థితే  
 అస్మాన్న జహాతి - తద్గర్భైవ బుద్ధి రపినో విలీయతే - వయంతు సత్తా

రూపేణ సర్వదా భవామ ఏవ - న నభవామః - అపిచ సాపేక్షా మృషా  
 భూతాపి కర్మవాసనా జన్మ ప్రయచ్ఛతి - పునర్జన్మాంతరం ప్రదాస్యతీతి  
 వదంతి ధర్మజ్ఞాః - మిథ్యాభూతైవ వాసనాయదా కార్యక్షమా కిముపక్తవ్యం  
 సద్రూపా ఇయ మాత్మవాసనా జన్మ పరంపరా నిరోధేన మోక్షమేవ  
 ప్రయచ్ఛతీతి - ధర్మవాసనా జన్మ ప్రయచ్ఛతి చేదేషా నియచ్ఛతి జన్మ  
 పరం పరాం - ఏషైవ సమస్యాయా అత్యంతిక; పరిష్కార ఇతి సర్వం  
 శివం -

ఓమ్

శాంతిః శాంతిః శాంతిః

